

رسول اللہ ﷺ اور مسلمانوں سے حسد

﴿أَمْ يَحْسُدُونَ النَّاسَ عَلَىٰ مَا آتَاهُمُ اللَّهُ مِنْ فَضْلِهِ ۖ فَقَدْ آتَيْنَا آلَ إِبْرَاهِيمَ الْكِتَابَ وَالْحِكْمَةَ وَآتَيْنَهُمْ مُلْكًا عَظِيمًا ۝ فَمِنْهُمْ مَنْ آمَنَ بِهِ وَمِنْهُمْ مَنْ صَدَّ عَنْهُ ۖ وَكَفَىٰ بِجَهَنَّمَ سَعِيرًا ۝ إِنَّ الَّذِينَ كَفَرُوا بِآيَاتِنَا سَوْفَ نُصْلِيهِمْ نَارًا ۖ كُلَّمَا نَضِجَتْ جُلُودُهُمْ بَدَّلْنَاهُمْ جُلُودًا غَيْرَهَا لِيَذُوقُوا الْعَذَابَ ۚ إِنَّ اللَّهَ كَانَ عَزِيزًا حَكِيمًا ۝﴾

[النساء: ۴/۵۶، ۵۷]

”کیا یہ لوگوں (رسول ﷺ اور ان کے اتباع) سے خدا کے دیے ہوئے فضل پر حسد کرتے ہیں، ہم نے (پہلے بھی تو) ابراہیم کی اولاد کو کتاب اور حکمت دی تھی اور ان کو بڑا ملک بخشا تھا۔

پھر بعض تو ان میں سے اس (پیغمبر ﷺ) پر ایمان لاکچے اور بعض ابھی تک اس سے انکاری ہیں، ان کے جلانے کو جہنم کافی ہے۔

جو لوگ ہمارے احکام سے منہ پھیرتے ہیں ہم ان کو ضروری ہی آگ میں ڈالیں گے، جب کبھی ان کے چمڑے جل جایا کریں گے ان کے عوض ہم اور چمڑے بدل دیا کریں گے تاکہ وہ عذاب چکھیں، حقیقت میں اللہ بڑا ہی زبردست بڑی حکمت والا ہے۔“

خاوند کی اطاعت سے متعلق چند احادیث ①

احادیث میں رسول اللہ ﷺ نے خاوند کی اطاعت کرنے والی عورت کی بہت فضیلت بیان کی ہے۔ اس لیے عورتوں کو چاہیے کہ جتنا ہو سکے اپنے خاوند کی اطاعت کریں، کبھی اس کو ناراض نہ ہونے دیں۔ کیوں کہ وہی اُن کی جنت ہو سکتا ہے اور وہی اُن کی جہنم بھی۔

☆..... «اَيُّمَا امْرَاةٍ مَاتَتْ وَرَزَوُجُهَا عَنْهَا رَاضٍ دَخَلَتْ الْجَنَّةَ» [ابن ماجہ: ۱۸۵۴]

”جو عورت مرجائے اور اس کا خاوند اس سے راضی ہو تو وہ جنت میں جائے گی۔“

☆..... حدیث میں آتا ہے کہ ایک دن حصین بن محسن کی پھوپھی کسی غرض سے نبی ﷺ کے پاس آئیں، جب وہ اپنی ضرورت سے فارغ ہوئیں تو نبی ﷺ نے ان سے پوچھا: کیا تم شادی شدہ ہو؟ انھوں نے عرض کیا: جی ہاں! آپ نے پوچھا تم اس سے کس طرح کا سلوک کرتی ہو؟ انھوں نے عرض کیا میں جتنا ہو سکے کوشش کرتی ہوں کہ اس کی خدمت میں کوئی کمی نہ کروں۔ آپ ﷺ نے فرمایا:

«فَانْظُرِي اَيْنَ اَنْتِ مِنْهُ فَاِنَّمَا هُوَ جَنَّتُكَ وَنَارُكَ» [مسند احمد: ۳۴۱ / ۴]

”پس تم دیکھو تم اس کی وجہ سے کہاں پہنچتی ہو، وہی تمہاری جنت ہے اور وہی تمہاری جہنم۔“

☆..... احادیث مبارکہ میں شوہر کی نافرمانی کی شدید مذمت اور وعید بھی آئی ہے۔ چنانچہ حضرت معاذ بن جبل رضی اللہ عنہ نبی کریم ﷺ سے روایت کرتے ہیں آپ ﷺ نے فرمایا:

«لَا تُؤْذِي امْرَاةً زَوْجَهَا فِي الدُّنْيَا اِلَّا قَالَتْ زَوْجَتُهُ مِنَ الْحُورِ الْعِينِ: لَا تُؤْذِيهِ فَاتَّلَكَ اللَّهُ! هُوَ عِنْدَكَ دَخِيلٌ

يُؤْشِكُ اَنْ يُفَارِقَكَ الْيَنَّا» [ترمذی: ۱۱۷۴]

”جب کوئی عورت دنیا میں اپنے خاوند کو تکلیف پہنچاتی ہے تو حور عین میں سے اس کی جنت والی بیوی کہتی ہے: اللہ تجھے غارت کرے اسے تکلیف نہ پہنچاؤ تو تیرے پاس چند روز کا مہمان ہے۔ قریب ہے کہ وہ تجھے چھوڑ کر ہمارے پاس چلا آئے۔“

☆..... جس طرح رسول اللہ ﷺ نے عورتوں کو خاوند کی اطاعت کرنے کو فرمایا ہے اسی طرح انھیں خاوند کی طرف سے مہیا کردہ نعمتوں کا شکر ادا کرنے کا حکم بھی دیا ہے۔ کیوں کہ یہ بھی عورت کے ذمے خاوند کا بہت بڑا حق ہے۔ اس لیے تمام مسلمان عورتوں کو چاہیے کہ خاوند کی اطاعت کے ساتھ ساتھ اس کی طرف سے مہیا کی ہوئی نعمتوں کا شکر یہ بھی ادا کرے۔ کیوں کہ جب نبی مکرم ﷺ کو اللہ نے جہنم دکھائی آپ ﷺ نے صحابہ کو بتایا کہ مجھے عورتوں کی اکثریت جہنم میں دکھائی گئی ہے، انھوں نے عرض کیا اللہ کے رسول ﷺ! کس وجہ سے؟ آپ ﷺ نے فرمایا: ”ان کی ناشکری کی وجہ سے۔“ عرض کیا گیا وہ اللہ کی ناشکری کرتی ہیں؟ آپ ﷺ نے فرمایا:

«يَكْفُرْنَ الْعَشِيرَ وَيَكْفُرْنَ الْاِحْسَانَ لَوْ احْسَنْتَ اِلَى اِحْدَاهُنَّ الدَّهْرَ ثُمَّ رَأَتْ مِنْكَ شَيْئًا قَالَتْ: مَا رَأَيْتُ

مِنْكَ خَيْرًا قَطُّ» [مسلم: ۹۰۷]

”وہ خاوند کی ناشکری کرتی ہیں، احسان فراموش ہیں۔ اگر تم نے ان میں سے کسی کے ساتھ پوری زندگی اچھا سلوک کیا پھر اس نے تم میں کوئی ناخوشگوار بات دیکھی تو وہ کہے گی: مجھے تم سے کبھی بھی بھلائی نصیب نہیں ہوئی۔“

اللہ سبحانہ و تعالیٰ ہم سب کو ایک دوسرے کے حقوق سمجھنے اور ادا کرنے کی توفیق عطا فرمائے، آمین۔

فہرست

1	رسول اللہ ﷺ اور مسلمانوں سے حسد	جواہر پارے
2	خاوند کی اطاعت کے متعلق چند احادیث (۲) (ابوعمار عبدالرحمن بلتستانی)	شعر وادب
5	پانچ علامتیں (حافظ احمد شاہ)	اداریہ
7	عید الاضحیٰ کے بعد قربانی کتنے دن (مولانا محمد اسماعیل سلفی)	احکام و مسائل
11	صحیح مسلم کی ایک حدیث کا دفاع (۳) (حافظ زبیر علی زئی)	تحقیق و تنقید
17	دینی مقاصد کے لیے ٹی وی کا استعمال (محمد اقبال کیلانی)	نقطۂ نظر
21	رزق کی فراوانی (مولانا عمر فاروق السعیدی)	ترکیہ و تربیت
24	اصول دعوت (شیخ عمر فاروق)	ترکیہ و تربیت
27	جو بیچتے تھے دوائے دل (مولانا عبدالحق)	انٹرویو
33	چوز نظام کے چوکیدار (جاوید چودھری)	افکار معاصرین

ظالم بستیوں کا انجام

﴿وَلَقَدْ أَهْلَكْنَا الْقُرُونَ مِنْ قَبْلِكُمْ كَمَا

ظَلَمُوا﴾ [یونس: ۱۰/۱۳]

”جب تم سے پہلے کئی بستیوں نے ظلم کیا تو ہم نے انہیں تباہ و برباد کر کے رکھ دیا۔“

حاکم کا انجام

حضرت ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا:

«مَا مِنْ أَمِيرٍ عَشْرَةَ إِلَّا يُؤْتَى بِهِ يَوْمَ الْقِيَامَةِ

مَغْلُوبًا حَتَّى يَفُكَّ عَنْهُ الْعَذْلُ أَوْ يُؤْبَقَهُ الْجُورُ»

[الداررمی: ۲/۲۴۰۔ الصحیحۃ: ۲۶۲۱]

”دس آدمیوں کا حاکم بھی قیامت کے روز جکڑ کر پیش

کیا جائے گا یہاں تک کہ اس کا انصاف کرنا اس کو

رہائی دلا دے گا یا اس کا ظلم و ستم اس کو تباہ کر دے گا۔“

دعائے مقبول

ابو ہریرہ رضی اللہ عنہ کہتے ہیں کہ تین آدمیوں کی دعا رد نہیں کی جاتی:

①..... روزہ دار جب افطار کرے، ②..... انصاف والا حاکم، ③..... مظلوم کی دعا، اللہ تعالیٰ اسے بادلوں سے اوپر اٹھا لیتا

ہے اور اس کے لیے آسمان کے دروازے کھول دیئے جاتے ہیں۔ اللہ تعالیٰ فرماتے ہیں مجھے اپنی عزت کی قسم میں تیری ضرورت

کروں گا چاہے کچھ وقت بعد کروں۔ [ترمذی: ۳۵۹۸]

نیز فرمایا: تین شخصوں کی دعا ضرور قبول ہوتی ہے۔ ①..... باپ کی، ②..... مسافر کی، ③..... مظلوم کی۔ [ابوداؤد: ۱۵۳۶]

اسی طرح مسلمان بھائی کے لیے غائبانہ دعا بھی جلد قبول ہوتی ہے۔ [ابوداؤد: ۱۵۳۵]

پانچ علامتیں

حافظ احمد شاہ

اداریہ

گزشتہ چند مہینوں سے حکومتی وقار اور اس پر معاشی اعتماد و اعتبار رو بہ تنزل ہو رہا ہے۔ اہل حکومت و اقتدار اور دیگر ظاہر بین لوگ تو اس کے مادی اسباب تلاش کرتے ہیں اور انہی کی روشنی میں وطن عزیز کی زبوں حالی کی تلافی اور حال کے استحکام کی تدابیر کرتے رہتے ہیں۔ اصحاب در و دل ان حالات میں اپنی ملی غلطیوں کی تعیین کرنے، ان کی اصلاح کرنے اور آئندہ ان سے محتاط رہنے کی راہیں تلاش کر رہے ہیں اور ان کی طرف ملت کو بھی متوجہ کرنے کی کوششوں میں مصروف ہیں۔ اگلے وقتوں کے کچھ لوگ سنت الہیہ کو سامنے رکھتے ہوئے اہل پاکستان کو استغفار، توبہ و انابت اور توجہ الی اللہ کی طرف راغب کرنے کی کوششوں میں مصروف ہیں۔

سورہ شوریٰ کی آیت ۳۰ میں اللہ سبحانہ و تعالیٰ کے ارشاد کا مفہوم یہ ہے کہ ”تمہیں پہنچنے والی ہر مصیبت تمہارے ہاتھوں کی کمائی کی وجہ سے ہے جب کہ وہ اکثر باتیں معاف فرما دیتا ہے۔“ پاکستانی حکم ران، علماء، عوام اور لیڈر اپنے گریبان میں مونہہ ڈال کر سوچیں اور غور کریں تو ہمیں اپنے ایمان، اعمال اور کردار کے نقوش نظر آ جائیں گے۔ ہم ایمان ہی کو لے لیں، احادیث مبارکہ میں ایمان کی ۷۰ سے زیادہ شاخیں بتائی گئی ہیں۔ برائی کو ہاتھ سے روکنا بھی ایمان کی شاخ ہے اور زبان سے اس کو برا کہنا بھی ایمان کی شاخ ہے اور برائی کو دل سے برا جاننا ایمان کی کمزور ترین شاخ ہے۔ وطن عزیز کے کس حکم ران نے برائی کو ہاتھ سے روکنے کی سعی کی؟ زبان سے روکنے کے لیے دھواں دار تقاریر تو ضرور ہوئیں لیکن زبانی کلامی۔ نیز اکبر الکبائر..... شرک..... کے خلاف کیا کوششیں ہوئیں؟ اکبر الکبائر کی بالقوۃ روک تھام تو دور کی بات ہے باللسان بھی کوئی جرأت نہ کر سکا اور اب بات یہاں تک پہنچ چکی ہے کہ اکبر الکبائر کو دین کا حصہ سمجھا جانے لگا ہے۔ ہمارے حکم ران، سیاسی لیڈر اور علماء اس کسوٹی پر اپنے آپ کو پرکھیں تو جو نتیجہ سامنے آئے گا اس کا اظہار بھی شاید ممکن نہ ہو۔

اسلام نے انسانوں کو دو حصوں میں تقسیم کر دیا ہے: مومن اور کافر ہجرت کے بعد مدینہ منورہ میں ایک تیسرے طبقے کا ظہور ہو گیا جو مسلمانوں سے ملتا تو کہتا ”ہم ایمان لے آئے ہیں“ اور جب کافروں سے ملتا تو انہیں کہتا کہ ”ہم تو تمہارے ساتھ ہیں ہم تو..... ان سے..... ٹھٹھے کر رہے تھے۔“ اس طبقے کو نبی کریم ﷺ نے منافق کا نام دیا ہے۔ نبی اکرم ﷺ نے فرمایا: منافق پر عشاء اور فجر کی نماز بھاری ہوا کرتی ہے۔ اسی طرح بعض دیگر احادیث مبارکہ میں نفاق کی تین اور بعض میں اس سے زیادہ علامتیں بیان ہوئی ہیں اور فرمایا کہ جس میں یہ ساری علامتیں پائی جائیں وہ تو پورا منافق ہے اور جس میں مکمل نہ ہوں اس میں جس قدر علامتیں ہوں گی اسی قدر اس میں نفاق ہوگا۔

دونوں احادیث میں مذکور علامات مجموعی طور پر حسب ذیل ہیں:

①..... إِذَا حَدَّثَ كَذَبَ ”بات کرے تو جھوٹ بولے۔“ ②..... وَإِذَا أَقْسَمَ حَانَ ”جب امانت دی جائے تو خیانت کرے۔“

③..... وَإِذَا وَعَدَ أَخْلَفَ ”وعدے کی خلاف ورزی کرے۔“ ④..... وَإِذَا عَاهَدَ غَدَرَ ”معاہدے سے غداری کرے۔“

⑤..... وَإِذَا خَاصَمَ فَجَرَ ”اور جب جھگڑا ہو جائے تو گالیاں بکے۔“

جھوٹ پہلی علامت ہے۔ ہم اور ہمارے قائدین کس قدر سچ بولتے ہیں؟ یہ بات اب ڈھکی چھپی نہیں۔ اخبار پڑھنے والوں کا تجزیہ یہ ہے کہ حکومت

جس بات کی جس قدر تردید کرنا شروع کر دے اسی قدر اس کے وقوع پذیر ہونے کے امکانات ہوتے ہیں۔ ہمارا خیال ہے کہ کسی مثال کی ضرورت نہیں ہر فرد کے حافظے میں ایک نہیں بیسیوں مثالیں ہوں گی۔

دوسری علامت وعدہ خلافی کے آئینے میں ہم سیاسی جماعتوں کے منشور، امیدواروں سے ووٹ لینے کے لیے ملاقاتیوں اور علاقے کے باسیوں سے وعدے، اقتدار پانے کے بعد عوام کو لوہی پاپ دینے کا تمناشا ہم ہمیشہ دیکھتے ہیں، اس میں اسلام کے نفاذ کا وعدہ، مہنگائی ختم کرنے کا وعدہ، کشتکول لگوائی توڑنے کا وعدہ، روٹی کپڑا اور مکان کا وعدہ، انصاف و بلینز تک پہنچانے کا وعدہ، مجرموں کی سرکوبی کا وعدہ، لٹیروں سے قومی دولت واپس لینے کا وعدہ، جرائم کی بیخ کنی کا وعدہ، عدلیہ کی بحالی کا وعدہ، ملکی استحکام کی خاطر سیاسی لیڈروں اور جماعتوں کے باہمی تعاون کا وعدہ ان کو کہاں تک پورا کیا جاتا ہے وہ انظر من الشمس ہے۔

تیسری علامت عہد شکنی کے ضمن میں دیکھئے ایوان ہائے حکومت کی رکنیت کا حلف اٹھاتے وقت، مناصب اقتدار سنبھالتے وقت اور اعلیٰ سرکاری ملازمت حاصل کرتے وقت حلف نامے کے ذریعے ہم جو عہد کرتے ہیں ہمارے لیڈر، حاکم اور افسران کس حد تک پاسداری کرتے ہیں وہ ہر ایک کے دل و دماغ پر اس طرح لکھا ہوا ہے کہ مٹائے بھی مٹ نہیں سکتا۔ نیز سیاسی جماعتوں کے باہمی عہد و پیمان وہ MRD ہو یا وقتی مفادات کی خاطر سیاسی اور مذہبی جماعتوں کے باہمی عہد و پیمان پر مشتمل سیاسی اتحاد ہوں، میثاق جمہوریت ہو، یا معاہدہ بھور بن ہو، کیا ایسے عہد پورے کرنے کی ہم میں کوئی ریت ہے یا ایسی عہد شکنیوں کا ہمیں کبھی افسوس ہوا؟

چوتھی علامت خیانت آپ اپنے دل پر ہاتھ رکھ کر بتائیں..... معذرت کے ساتھ..... کہ قومی طور پر ہمارا کون سا شعبہ خیانت سے پاک ہے؟ فنڈز جس نام پر اکٹھے کیے جاتے ہیں کیا انھیں اسی جگہ خرچ کیا جاتا ہے، خیانت وقت کی بھی ہوتی ہے۔ ملازم جس مکمل وقت کی تنخواہ وصول کرتا ہے کیا وہ اس کام کو مکمل وقت دیتا ہے؟ فکری خیانت کو کتاب و سنت، ملک کا آئین اور محکمے کے قواعد و ضوابط جو سکھائے، پڑھائے اور بتلائے جاتے ہیں کیا وہ اپنی رائے ان کے مطابق رکھتا ہے؟ آئین جس بات کی جو تشریح کرتا ہے کیا ہمارے وکلاء و مصنفین قانون کی اسی تشریح کے مطابق دلائل دیتے یا فیصلے کرتے ہیں یا ”زمینی حقائق“ اور ”نظریہ ضرورت“ کا نام دے کر ڈنڈی ماری جاتی ہے؟ آئین و قانون کی پاسداری کے عنوان سے کیا اُس میں رخسار اندازی نہیں کی جاتی؟ کیا یہ فکری خیانت نہیں؟ رہی قومی خیانت تو اس کی مثالیں کس کے سامنے نہیں۔ تازہ ترین اور ”روشن“ مثال یہ ہے کہ صدر گرامی کے غیر ممالک کے دوروں میں وطن عزیز کے محسن، خیر خواہ اور ہمدرد ممالک نے قرض نقد دینے کی بجائے منصوبے مکمل کرنے کی پیش کش کی ہے۔ اس کے علاوہ کیا افراد، اداروں حتیٰ کہ بینک ملازمین کے مالی سکیورٹل آئے دن اخبارات میں نہیں چھپتے۔

پانچویں علامت ہمارے ہاں خصوصاً اس قدر عام ہے کہ گالی بعض لوگوں کا تکیہ کلام ہی بن جاتا ہے۔ اگر دیکھا جائے تو محسوس ہوگا کہ ان میں سے کوئی بیماری ایسی نہیں جو نیچے سے اوپر جاتی ہو بلکہ ہر بیماری عموماً اوپر سے نیچے آتی ہے اور شاید الناس علی دین ملوکھ ایسے ہی موقعوں کے لیے کہا گیا ہے۔

اب بتائیے کہ مذکورہ بالا معاصی میں کم و بیش ہر طبقہ اور گروہ شریک نہیں! اور ان عیوب یا علامات نفاق کے گناہ ہونے کا ہمارے دل سے جو احساس ہی مٹ چکا ہے کیا یہ کمزور ترین ایمان نہیں ہے؟ کیا یہ علامتیں ملی طور پر ہم میں حلول نہیں کر چکیں اور ہم ان سے لاپرواہ نہیں؟

اس لیے شروع میں ذکر کیے گئے احوال کی درستی کے لیے تین صورتوں میں سے ”اگلے وقتوں کے لوگوں کا“ توبہ و استغفار اور انابت و رجوع کا مشورہ کیا صائب نہیں؟ وطن عزیز اس سال ابھی تک موسم کی بارش سے بھی محروم ہے، جس سے عوام میں مختلف امراض پھیل رہے ہیں، ڈیٹنگی بخار و بائیں کر پھیل رہا ہے، پانی کے ذخائر کم ہو رہے ہیں۔ لہذا آئندہ گندم کی فصل؟ کہ آٹا ابھی غریب کی قوت خرید سے دور ہو رہا ہے خدا نخواستہ بارش سے محرومی کی صورت میں غذائی طور پر ہمارا کیا حال ہوگا؟ بھارت سے ہم دوستی اور پریت کی پیٹنگیں بڑھا رہے ہیں جب کہ اس نے ہمارے حصے کے دریاؤں کا پانی روک رکھا ہے۔ اس لیے ہماری درخواست ہے کہ ساری سیاسی و مذہبی جماعتیں اپنے اپنے ووٹروں اور حلقوں کو توبہ و انابت کی طرف متوجہ کریں، نماز استسقاء کا اہتمام کریں، اللہ سبحانہ و تعالیٰ غفور و رحیم ہے وہ ہماری توبہ کو..... اگر سچے دل سے کریں تو..... ضرور قبول فرمائے گا اور ہمارے حالات پر رحم فرمائے گا۔

عید الاضحیٰ کے بعد قربانی کرنا کتنے دن تک درست ہے؟

شیخ الحدیث حضرت مولانا محمد اسماعیل سلفی رحمہ اللہ

فرماتے ہیں:

”والأضحیة جائزة يوم النحر، وأيام منى كلها لأنها أيام النسك۔“ الخ
”قربانی منی کے تمام دن جائز ہے کیوں کہ یہ حج کے ایام ہیں۔“
پھر فرماتے ہیں:

”فلان قال قائل: ما الحجة في ان أيام منى أيام اضحى كلها؟ قيل كما كانت الحجة بأن يومين بعد يوم النحر يومي ضحية۔ فلان قال قائل: فكيف ذلك؟ قيل: نحر النبي ﷺ وضحي في النحر فلما لم يخطر على الناس ان يضحوا بعد يوم النحر بيوم أو يومين لم نجد اليوم الثالث مفارقاً لليومين قبله لأنه ينسك فيه ويرمي كما ينسك ويرمي فيهما۔ فلان قيل: فهل في هذا من خبر؟ قيل: نعم عن النبي ﷺ فيه دلالة سنة۔ [كتاب الام، ج: ٢، ص: ١٩١]
”اگر پوچھا جائے کہ اس کی کیا دلیل ہے سارے ایام منی (۱۰ ذی الحجہ سے ۱۳ تک) میں قربانی درست ہے؟ جواب یہ ہے کہ عید کے بعد دو دن قربانی جس دلیل سے درست ہے اسی دلیل سے تیسرے دن بھی جائز ہے۔ آنحضرت ﷺ نے خود تو قربانی عید کے دن فرمائی اس کے بعد نہ دو دن کے لیے قربانی سے روکا نہ تیسرے دن کے لیے یعنی تیرہ تاریخ کے لیے گیارہ اور بارہ سے کوئی الگ حکم نہیں دیا۔ بلکہ جب احکام حج صحیح ہیں وہ ان کے ساتھ برابر ہے تو قربانی میں ان سے بلا دلیل الگ کیوں کیا جائے۔ اگر پوچھا جائے کہ اس کے متعلق کوئی حدیث ہے؟ تو جواب یہ ہے کہ ہاں آنحضرت ﷺ

سوال: کیا فرماتے ہیں اہل علم اس مسئلے میں کہ عید الاضحیٰ کے بعد قربانی کتنے دن تک درست ہے؟ مذاہب ائمہ اور احادیث سے اس کی وضاحت فرمائی جائے۔
جواب: اس مسئلے میں ائمہ کے قریباً سات قول ہیں:

- ①..... عید کے بعد دو دن۔
- ②..... امام مالک، امام ابوحنیفہ، امام احمد رحمہم اللہ کا یہی مسلک ہے۔
- ③..... عید کے بعد تین دن۔
- عطا، حسن بصری، امام اوزاعی، امام شافعی اور ابو ثور رحمہم اللہ وغیرہ کا یہی قول ہے۔
- ④..... عید کے بعد چھ دن تک۔
- یہ قنادہ کا مذہب ہے۔
- ⑤..... دس دن تک۔ یہ ابن تین کا خیال ہے۔
- ⑥..... ذوالحجہ کے بیس دن، یعنی آخر ماہ تک۔ یہ قول حسن بصری، عمر بن عبدالعزیز، سلیمان بن یسار، ابو مسلم بن عبدالرحمن رحمہم اللہ کا ہے۔
- ⑦..... عام شہروں میں صرف ایک دن اور منی میں تین دن۔ (سعید بن جبیر، جابر بن زید)
- ⑧..... صرف عید کے دن (ابن سیرین، حمید بن عبدالرحمن) [عمدة القاری، ص: ۶۳، جلد: ۱۰۔ نیل الاوطار، ص: ۲۱۶، ج: ۵۔ مغنی ابن قدامہ مع شرح، ص: ۱۱۴، ج: ۱۱]
- فقہائے حنفیہ کا رجحان پہلے مسلک کی طرف ہے۔ ہمارے ملک میں چوں کہ عام لوگ حنفیہ ہیں اور وہ دوسرے مسلک کو ناپسند کرتے ہیں، اس لیے ضرورت محسوس ہوئی ہے کہ دوسرے مسلک کی وضاحت کی جائے تاکہ کم علم اور جاہل لوگ عامۃ المسلمین میں منافرت نہ پھیلا سکیں اور مسلمان جس مسلک پر چاہیں عمل کریں۔ امام شافعی رحمہ اللہ

سے سنت میں اس پر دلیل موجود ہے۔“
مختصر مرنی [ص: ۲۱۴، ج: ۵] بر حاشیہ، کتاب الام میں بھی مختصراً
اس کی تائید موجود ہے۔ ابن قدامہ رحمہ اللہ معنی میں اس مسلک کے
متعلق فرماتے ہیں:

”روی عن علی آخره آخر أيام التشريق وهو
مذهب الشافعي وقول عطاء والحسن لأنه روى
عن جبیر بن مطعم أن النبي ﷺ قال: «أيام منى
كلها منحر» [ص: ۱۱۴، ج: ۱۱]
”ذبح آخر أيام تشریق تک درست ہے۔ امام شافعی، عطاء،
حسن بصری رحمہ اللہ کا یہی مذہب ہے۔ اور اس کی دلیل جبیر بن
مطعم کی حدیث ہے۔“

امام شوکانی جبیر بن مطعم کی حدیث پر گفتگو کے بعد فرماتے ہیں:
وقد استدلل بالحديث على أن أيام التشريق كلها
يوم ذبح وهي يوم النحر وثلاثة أيام بعده وقد تقدم
الخلافاً فيها في كتاب العيدين وكذلك روى في
الهدى عن علي عليه السلام أنه قال: أيام النحر
يوم الأضحية وثلاثة أيام بعده وكذا حكاها النووي
عنه في شرح مسلم وحكاها أيضاً عنه جبیر بن
مطعم وابن عباس وعطاء والحسن البصري وعمر
بن عبدالعزيز وسليمان بن موسى الأسدي فقيه
أهل الشام ومكحول والشافعي وداود الظاهري
وحكاها صاحب الهدى عن عطاء والأوزاعي وابن
المنذر ثم قال: روى من وجهين مختلفين يشد
أحدهم الآخر عن النبي ﷺ أنه قال: «كل منى
منحر وكل أيام التشريق ذبح» وروى من حديث
جبیر بن مطعم وفيه انقطاع ومن حديث أسامة بن
زيد عن عطاء عن جابر - قال يعقوب بن سفيان:
أسامة بن زيد عند أهل المدينة ثقة مأمون -

”یہ حدیث دلیل ہے اس امر کی کہ تمام ایام تشریق میں ذبح

درست ہے یعنی یوم النحر اور اس کے بعد تین دن۔ زاد المعاد
میں حضرت علی رضی اللہ عنہ سے منقول ہے کہ قربانی عید اور اس کے
تین دن بعد تک درست ہے۔ اسی طرح نووی نے مسلم کی
شرح میں لکھا ہے اور جبیر بن مطعم اور ابن عباس، عطاء، حسن
بصری، عمر بن عبدالعزیز، سلیمان بن موسیٰ اسدی سے جو شام
کے فقیہ ہیں، مکحول، امام شافعی اور داؤد ظاہری سے نقل کیا
ہے۔ ابن قیم نے عطاء، اوزاعی اور ابن منذر کا یہی مذہب
بیان کیا ہے، پھر فرمایا: یہ حدیث دو طریق سے مروی ہے جو
ایک دوسرے کے لیے تقویت کا موجب ہیں۔ جبیر بن مطعم
کے طریق میں انقطاع ہے۔ جابر کی حدیث اسامہ بن زید
عن عطاء کے طریق سے مروی ہے، اور اسامہ بن زید اہل
مدینہ میں بہت ثقہ ہیں۔“

حافظ ابن حجر فرماتے ہیں:

قال ابن بطال تبعاً للطحاوی: لم ينقل عن
الصحابه غیر هذين القولین -

”ابن بطال نے امام طحاوی کی متابعت میں فرمایا ہے کہ صحابہ
سے ان دو مذاہب کے سوا کوئی منقول نہیں اور دوسرے قول
(یعنی قربانی چار دن ہے) کو جمہور کا قول قرار دیا ہے۔“

وحجة الجمهور حديث جبیر بن مطعم رفعه «فجاء
منى منحر، وفي كل أيام التشريق ذبح» أخرجه
أحمد لكن في إسناده انقطاع ووصله الدار قطنی
ورجاله ثقات - [فتح الباری ہند، ص: ۲۳ / ۳۲۵]

”جمہور کی دلیل جبیر بن مطعم کی حدیث ہے کہ منی کی تمام
گلیاں قربان گاہ ہیں اور سارے ایام تشریق میں ذبح کرنا
درست ہے۔ اسے امام احمد نے روایت فرمایا ہے البتہ اس کی
روایت میں انقطاع ہے۔ دارقطنی نے اسے موصول بیان
فرمایا ہے اور اس کے رجال ثقہ ہیں۔“

زیلعی نصب الراية میں اس حدیث کے متعلق فرماتے ہیں:
”الحديث السابع: قال عليه السلام: «أيام

التشريق كلها أيام ذبح « قلت: رواه أحمد في مسنده وابن حبان في صحيحه في النوع الثالث والأربعين من القسم الثالث من حديث عبد الرحمن بن أبي حسين عن جبير بن مطعم عن النبي ﷺ قال: « كل أيام التشريق ذبح وعرفة كلها موقف » الخ - وقد ذكرنا بتمامه في الحج ورواه البزار في مسنده وقال: ابن أبي حسين لم يلق جبير بن مطعم ورواه البيهقي في المعرفة ولم يذكر فيه انقطاعاً وأخرجه الدار قطنی فی سننه عن ابی معید عن سلیمان بن موسی عن عمرو بن دینار عن جبير بن مطعم مرفوعاً و ابو معید بمثناة فيه لين وأخرجه هو والبزار عن سويد بن عبد العزيز عن سليمان بن موسى عن نافع بن جبير بن مطعم عن أبيه مرفوعاً - قال البزار: لا نعلم قال فيه: عن نافع بن جبير عن أبيه إلا سويد بن عبد العزيز وهو ليس بالحافظ ولا يحتج به إذا انفرد - الخ [ص: ٢١٢، ج: ٤]

”اس حدیث کو احمد نے مسند میں اور ابن حبان نے صحیح میں ذکر کیا ہے۔ لیکن بزار نے اسے مسند میں روایت کرنے کے بعد کہا ہے کہ عبد الرحمن بن ابی حسین کی جبر بن مطعم سے ملاقات نہیں ہوئی، جب کہ بیہقی نے اسے معرفۃ السنن والآثار میں ذکر فرمایا ہے اور انقطاع کا ذکر نہیں فرمایا۔ دارقطنی نے سنن میں ابومعید کے طریق سے ذکر کیا ہے اور ابومعید میں معمولی ضعف ہے۔ دارقطنی اور بزار نے اسے سويد بن عبد العزيز کے طریق سے بھی ذکر کیا ہے۔ لیکن سويد ثقہ نہیں، انفرادی صورت میں یہ حجت نہیں۔ احمد اور بیہقی نے سلیمان بن موسیٰ کے طریق سے روایت کی ہے یہ بھی منقطع ہے۔ ابن عدی نے کامل میں بواسطہ معاویہ بن یحییٰ صدفی ابوسعید خدری سے نقل فرمایا۔ معاویہ بہت ضعیف ہیں اس سند

کو بعض نے موضوع کہا ہے۔“

جبیر بن مطعم کی حدیث مختلف طرق سے منقطع مرفوع، ثقات ضعاف سب سے مروی ہے۔ تمام طرق میں کچھ نہ کچھ نقص ہے مگر اس کے باوجود مجموع طرق سے ثابت ہوتا ہے کہ حدیث کی کچھ نہ کچھ حقیقت ضرور ہے، اس لیے ائمہ حدیث کا رجحان اس طرف ہے۔ کیوں کہ باقی مسلک یا تو بالکل بے دلیل ہیں یا ان کی بنیاد محض آثار صحابہ پر ہے۔ چنانچہ احناف کے مسلک کا بھی یہی حال ہے اور پھر ان آثار میں غرابۃ (ظاہر) بھی ہے۔ چنانچہ چزیلمی نصب الراية میں حضرت عمر، علی، ابن عباس کے آثار کا ذکر کرنے کے بعد فرماتے ہیں: قلت غریب جدا۔ ان میں بہت ہی غرابت ہے۔ [ج: ٢، ص: ٢١٣]

اب ظاہر ہے امام شافعی رحمہ اللہ کا مسلک جمہور کا مسلک ہونے کے علاوہ دلیل کے لحاظ سے بھی نسبتاً مضبوط ہے، اس لیے اس مسلک پر عمل درست ہے اور انکار جہالت۔

امام بیہقی رحمہ اللہ نے جبیر بن مطعم رضی اللہ عنہ کی حدیث کے تمام طرق کا ذکر کیا ہے اور معاویہ بن یحییٰ صدفی کے طریق میں ابوسعید اور ابوہریرہ دونوں سے نقل کیا ہے۔ ابن عباس، حسن، عطاء، عمر بن عبد العزیز، سلیمان بن موسیٰ اور مکحول کے آثار کی اسانید بھی ذکر کی ہیں جن سے مجموعی طور پر اس مسلک کے ماخذ کی قوت معلوم ہوتی ہے۔

[سنن بیہقی، ص: ٢٩٥، ج: ٨]

علامہ ترکمانی رحمہ اللہ حنفیہ کے لیے متعصب مشہور ہیں وہ بھی فرماتے ہیں:

لا یصح فی هذا الباب عن النبی ﷺ

[ص: ٢٩٧، ج: ٨]

یعنی آنحضرت ﷺ سے اس مسئلہ میں دونوں طرف کوئی حدیث ثابت نہیں، سارا مدار آثار صحابہ پر ہے۔ ظاہر ہے کہ اس صورت میں کسی مسلک پر انکار دیانت علمی کے خلاف ہے۔

علامہ پیشی جبیر بن مطعم رضی اللہ عنہ کی حدیث کے بعد فرماتے ہیں: ”رواہ احمد وروی الطبرانی فی الاوسط عنه «ایام

التشريق كلها ذبح» ورجال احمد وغيره ثقات -

[مجمع الزوائد، ج: ٤، ص: ٢٤]

”احمد اور طبرانی نے اوسط میں اس حدیث کا ذکر کیا ہے اور احمد وغیرہ کے رجال ثقہ ہیں۔“

حافظ دارقطنی نے حدیث جبیر بن مطعم رضی اللہ عنہ کو مرفوعاً ذکر فرمایا ہے اور صاحب تعلیق المغنی نے نصب الراية کا اقتباس نقل فرمایا ہے جس سے حدیث جبیر بن مطعم کا مقام ظاہر ہو جاتا ہے اور اس کے ساتھ احناف کے مسلک اور ان کے دلائل کی حقیقت واضح ہو جاتی ہے۔ دیانت دار آدمی کے لیے دونوں مسلکوں میں ترجیح کے وجوہ آشکار ہو جاتے ہیں۔ معاملہ کی تہہ تک پہنچنے میں کوئی دشواری نہیں مگر متنگدل اور متعصب کے لیے نصوص بھی کفایت نہیں کر سکتے۔

حافظ ابن القیم فروع میں حنبلی ہیں اور حنابلہ کا مسلک اس مسئلہ میں احناف ہی سے ملتا ہے مگر دلیل کی قوت کے پیش نظر ان کی رائے کا رجحان امام شافعی اور ائمہ حدیث کی طرف ہے۔ وہ پوری جرأت کے ساتھ اس مسلک کی حمایت کرتے ہیں۔ مختصر بحث کے بعد فرماتے ہیں:

وقد قال علی بن ابی طالب: أيام النحر يوم الأضحى وثلاثة ايام بعده وهو مذهب إمام أهل البصرة الحسن وإمام أهل مكة عطاء بن أبي رباح وإمام أهل الشام الأوزاعي وإمام فقهاء أهل الحديث الشافعي واختاره ابن المنذر ولأن الثلاثة تختص بكونها أيام منى وأيام الرمي وأيام التشريق ويحرم صيامها فهي إخوة في هذه الأحكام فكيف تفرق في جواز الذبح بغير نص ولا إجماع وروى من وجهين مختلفين يشد أحدهما الآخر عن النبي ﷺ أنه قال: «كل منى منحر، وكل أيام التشريق ذبح» وروى من حدیث جبیر بن مطعم وفيه انقطاع ومن حدیث عطاء عن جابر قال يعقوب بن سفيان: أسامة بن زيد عند اهل


المدينة ثقة مامون - [زاد المعاد، ج: ١، ص: ٢٤٦]

بعض کم فہم اور متعصب حضرات سارا زور حضرت جبیر بن مطعم رضی اللہ عنہ کی حدیث اور اس پر جرح میں صرف کر دیتے ہیں۔ حالانکہ جبیر بن مطعم کی حدیث استدلال کی بنیاد نہیں بلکہ مؤید ہے۔ اصل بنیاد دونوں مسلکوں میں مشابہت ہے جہاں دونوں کا ذکر ہے وہاں تیسرے سے روکنے کا کوئی قرینہ نہیں۔ اور ایام منی میں تشابہ اور مضابہات ظاہر ہے، اس لیے حافظ رحمۃ اللہ علیہ نے جبیر بن مطعم کی حدیث کا ذکر صرف تذکرۃ اور تائیداً کیا ہے اسے اساس استدلال نہیں بتایا۔ یہ وہ انصاف پسندی ہے جو تقلید و جمود کے بعد کم لوگوں کو نصیب ہوتی ہے۔ وہ امام احمد رحمۃ اللہ علیہ کے مسلک کو جانتے ہیں مگر دلائل کے ساتھ جارہے ہیں۔ یہی وہ حضرات ہیں جن سے ایمان اور دیانت کی سرزمین ہمیشہ شاداب رہے گی۔ رضی اللہ عنہم وارضاهم الحافظ محمد بن تیمیہ نے جبیر بن مطعم کی حدیث کے بعض طرق ذکر کر کے فرمایا:

هذه الطرق التي روى بها كلها متقطعات ولكن رواه ابن حبان في صحيحه موصولا بنحو هذا المتن - [منتقى الاخبار، ج: ٢، ص: ٣٠٨]

”یہ تمام طرق منقطع ہیں لیکن ابن حبان نے یہ متن موصول بیان کیا ہے۔“

یہ عبارت منتقٰی کے مصری نسخہ میں ہے، غالباً ہندوستانی نسخہ میں نہیں۔ اس سے ظاہر ہے کہ ابن حبان نے اس حدیث کو موصول بیان کیا ہے گویا انقطاع کی علت جاتی رہی اگر یہ صحیح ثابت ہو جائے تو جبیر بن مطعم رضی اللہ عنہ کی حدیث مضبوط ہو جائے گی۔



توجہ

حافظ عبدالمنان نور پوری رحمۃ اللہ علیہ کے مضمون کی دوسری قسط اگلے شمارے میں ملاحظہ فرمائیں۔ [ادارہ]

صحیح مسلم کی ایک حدیث کا دفاع اور ثقہ راوی کی زیادت

حافظ زبیر علی زئی

حافظ ذہبی نے لکھا ہے:

”محدث محتشم رئیس۔“

[تاریخ الاسلام ۲۳/۵۵۱، ۵۵۲]

نیز دیکھئے ادب الاملاء والاستملاء للسمعانی (ص ۸۴)

خیر القرون اور تیسری صدی ہجری (۳۰۰ھ) کے بعد ایسا راوی قول رائج میں حسن الحدیث ہوتا ہے لہذا یہ سند حسن ہے۔ المسکى تک سند صحیح ہے، نیز دیکھئے تحریر علوم الحدیث لعبد اللہ بن یوسف الجدید العراقی (۲/۶۸۷)

امام مسلم بن الحجاج النیسابوری رحمہ اللہ فرماتے ہیں:

”والزیادة فى الأخبار لا يلزم إلا عن الحفاظ الذين لم يعثر عليهم الوهم فى حفظهم“
”اور روایات میں زیادت لازم نہیں ہے مگر ان حفاظ سے جن کے حافظے میں وہم نہیں پایا گیا۔“

[الاول من كتاب التمييز ص ۵۰ رقم: ۵۹]

یعنی امام مسلم کے نزدیک ثقہ حافظ کی زیادت مقبول ہے۔

امام ترمذی رحمہ اللہ نے فرمایا:

”فإذا زاد حافظ ممن يعتمد على حفظه قبل ذلك عنه۔“ [كتاب العلل الصغير آخر الجامع، طبع دار السلام ص ۸۹۹ ب]

”پس ایسا حافظ جس کے حافظے پر اعتماد کیا جاتا ہے، اگر زیادت بیان کرے تو یہ اس سے مقبول ہوتی ہے۔“
حافظ ابن حجر العسقلانی رحمہ اللہ لکھتے ہیں:

” (زيادة راويهما) أي الصحيح والحسن

(مقبولة مالم تقع منافية لـ) رواية (من هو وثق)

ممن لم يذكر تلك الزيادة“

”اور صحیح و حسن حدیث کے راوی کی زیادت مقبول ہے

بشرطیکہ وہ (اپنے سے) زیادہ ثقہ کے منافی نہ ہو جس نے یہ

زیادت ذکر نہیں کی۔“ [نہیۃ النظر شرح نخبة الفكر ص ۴۶، مع شرح

الملا علی القاری ص ۳۱۵]

ابو اسحاق السبیعی عن حارث بن مضرب کی سند سے عبد اللہ ابن

النواحة کے بارے میں ایک حدیث مروی ہے جسے سفیان ثوری (ابو

داود: ۲۷۲۲) ابو معاویہ الضریر (مسند احمد ۳۸۴/۳۶۲۲) اور قیس

بن الربیع (المعجم الکبیر للطبرانی ۲۲۰/۸۹۵۹) نے ابو اسحاق سے

روایت کیا ہے اور ابو عوانہ الوضاح بن عبد اللہ نے ابو اسحاق سے اس

روایت میں ”و کفلهم عشائرهم“ کا اضافہ بیان کیا ہے۔ دیکھئے

السنن الکبریٰ للبیہقی (۱/۷۶، ۷۷، ۸۶) موضع اوہام الجمع والتفریق

(۱۰۸/۲) اور تغلیق التعلیق (۳/۲۹۱) وقال: هذا اسناد صحیح

اس اضافے (زیادت) کا جب امام ابو زرعہ الرازی اور امام ابو

حاتم الرازی سے ذکر کیا گیا تو دونوں نے فرمایا:

”رواه الثوري ولم يذكر هذه الزيادة إلا أن أبا

عوانة ثقة وزيادة الثقة مقبولة“ [علل الحديث ۸/

۴۶۵ ح ۱۳۹۷]

”اسے ثوری نے روایت کیا ہے اور یہ زیادت ذکر نہیں کی

لیکن ابو عوانہ ثقہ ہیں اور ثقہ کی زیادت مقبول ہوتی ہے۔“

تنبیہ نمبر ۱: میری تحقیق میں اس روایت کی سند امام ابو اسحاق السبئی رحمہ اللہ (مدلس) کے عن کی وجہ سے ضعیف ہے۔ دیکھئے سنن ابی داؤد متفقہ (۲۷۶۲)

تنبیہ نمبر ۲: مشکل الآثار للطحاوی (طبع جدید ۳۱۲/۱۱ تحت حدیث: ۴۴۶۵) میں اسرائیل بن یونس بن ابی اسحاق سے ابو عوانہ کی متابعت مروی ہے لیکن روایت کی سند میں طحاوی کے استاد القاسم بن عبد الرحمن الجزری المیافارقینی رحمہ اللہ کے حالات میرے نزدیک نامعلوم ہیں۔

تنبیہ نمبر ۳: ابو عوانہ رحمہ اللہ کی روایت مذکورہ کی طرف امام بخاری نے تعلیقات میں اشارہ کیا ہے۔ [ج: ۲۲۹۰] چنانچہ جو شخص تعلیقات کے مدلسین کی روایات کے ثبوت سماع کا قائل ہے تو پھر یہ روایت اس کی شرط پر صحیح ہے۔ واللہ اعلم

ثقفہ کی زیادت کے بارے میں محدثین کرام اور علمائے حق کے اور بھی بہت سے اقوال وحوالے ہیں جن کا خلاصہ یہ ہے کہ ثقفہ راوی کا اضافہ (زیادت) اگر ثقفہ راویوں اور اوثق کے منافی نہ ہو (جس میں تطبیق نہ ہو سکے) تو یہ اضافہ (زیادت) مقبول ہے اور ضعیب صاحب کا ثقفہ و اوثق راویوں کے عدم ذکر کو شذوذ کی دلیل بنالینا صحیح نہیں ہے۔ ثقفہ راوی کی زیادت کی مناسبت سے دس مثالیں پیش خدمت ہیں جن سے ہمارے موقف کی زبردست تائید ہوتی ہے کہ شرط مذکور کے ساتھ زیادت ثقفہ مقبول ہے:

مثال اول: امام احمد بن حنبل رحمہ اللہ نے فرمایا:

”ثنا يحيى بن سعيد عن سفیان: حدثني سماك عن قبيصة بن هلب عن أبيه قال: رأيت النبي يصرف عن يمينه وعن شماله ورأيتَه يضع هذه على صدره / ووصف يحيى اليمنى على اليسرى فوق المِفْصَلِ“

”ہلب الطائی رحمہ اللہ سے روایت ہے کہ میں نے نبی ﷺ کو (نماز سے فارغ ہو کر) دائیں اور بائیں (دونوں) طرف

سلام پھیرتے ہوئے دیکھا ہے اور دیکھا ہے کہ آپ یہ (ہاتھ) اپنے سینے پر رکھتے تھے۔ یحییٰ (القطان راوی) نے دائیں ہاتھ کو بائیں ہاتھ پر رکھ کر (عملاً) بتایا۔“ [مسند احمد

۲۲۶۱۵ ج ۲۲۳۱۳ وسند حسن والتحقیق لابن الجوزی ۲۸۳/۱]

اس روایت کی سند حسن لذاتہ ہے۔ دیکھئے میری کتاب ”نماز میں ہاتھ باندھنے کا حکم اور مقام“ (ص ۱۴-۱۶)

محمد بن علی النیموی صاحب نے یہ اعتراض کیا ہے کہ اسے کعب اور عبد الرحمن بن مہدی نے ”علی صدرہ“ کے بغیر روایت کیا ہے۔ ابو الاحوص اور شریک نے اسے اس زیادت کے بغیر بیان کیا ہے (لہذا) یہ (زیادت) محفوظ نہیں ہے۔ دیکھئے آثار السنن [ص ۱۴۴ ج ۳۲۶]

مولانا عبد الرحمن مبارکپوری رحمہ اللہ نے ابکار المنن [ص: ۱۱۳، ۱۱۴] میں اس مسئلے میں نیمیوی صاحب کا زبردست اور مضبوط رد کیا ہے۔

خلاصہ یہ کہ اس روایت میں علی صدرہ کا اضافہ صرف مسند احمد میں ہے اور دوسری کتابوں مثلاً سنن ترمذی، سنن ابن ماجہ اور سنن دارقطنی وغیرہ میں یہ اضافہ نہیں ہے تو کیا اس زیادت کو رد کر دیا جائے گا؟!

ثقفہ راوی کے اس تفرد والی روایت کے بارے میں مولانا مثنیٰ الحق عظیم آبادی رحمہ اللہ فرماتے ہیں: ”وإسناده حسن“ اور اس کی سند حسن ہے۔ [التعلیق المعنی ۲۸۵/۱]

نماز میں سینے پر ہاتھ باندھنے کی صریح دلیلوں میں یہ سب سے قوی دلیل ہے۔

صحیح ابن خزیمہ (۲۴۳/۱ ج ۴۷۹) میں ”مؤمل بن إسماعیل: نا سفیان عن عاصم ابن کلیب عن أبيه عن وائل بن حجر“ کی سند سے ایک روایت میں ((علی صدرہ)) آیا ہے۔ اس زیادت کو بھی نیمیوی صاحب نے غیر محفوظ قرار دیا ہے کیونکہ اسے مؤمل بن اسماعیل کے علاوہ کسی نے بھی اس سند و متن سے بیان نہیں کیا اور دوسرے راویوں نے اسے اس اضافے کے بغیر روایت کیا

ہے مثلاً عبداللہ بن الولید عن سفیان الثوری، زائدہ و بشر بن المفضل وغیرہا عن عاصم بن کلیب... الخ (دیکھئے آثار السنن ص ۱۴۰، ۱۴۱ ح ۳۲۵) ہمارے نزدیک مؤمل بن اسماعیل تحقیق راجح میں موثق عند الجہور اور حسن الحدیث ہیں۔ دیکھئے میری کتاب مقالات جلد اول (ص: ۴۱۷-۴۲۷) اور ماہنامہ الحدیث حضور: ۱۸

لہذا اُن کا امام سفیان ثوری سے تفرد یہاں مضرنہیں ہے۔ مگر سفیان ثوری رحمہ اللہ کی تدلیس (عن) کی وجہ سے یہ روایت ہمارے نزدیک ضعیف ہے۔

تنبیہ نمبر ۱: اس حدیث کو امام ابن خزیمہ کا کسی جرح کے بغیر صحیح ابن خزیمہ میں درج کرنا اس کی دلیل ہے کہ اُن کے نزدیک متن حدیث میں ثقہ و صدوق راوی کی زیادت صحیح و مقبول ہوتی ہے۔

تنبیہ نمبر ۲: مؤمل بن اسماعیل کی زیادت مذکورہ والی روایت کو ادارہ علوم اثریہ منگمری بازار فیصل آباد سے شائع شدہ (پاکٹ سائز) کتاب ”پیارے رسول ﷺ کی پیاری نماز“ (ص ۱۳) میں بحوالہ بلوغ المرام بطور استدلال و حجت نقل کیا گیا ہے۔

تنبیہ نمبر ۳: حنفی، بریلوی اور دیوبندی (تینوں) حضرات میں سے جو لوگ ضعیف یا حسن لغیرہ روایات کو بھی حجت سمجھتے ہیں اُن کے اصول پر سینے پر ہاتھ باندھنے والی روایت تو حسن لغیرہ بن جاتی ہے۔ سیدنا ہلب رضی اللہ عنہ والی روایت، مؤمل بن اسماعیل والی روایت اور امام طاووس رحمہ اللہ کی مرسل، لیکن پھر بھی وہ اسے حسن و حجت نہیں سمجھتے جو اس بات کی دلیل ہے کہ یہ لوگ حسن لغیرہ کو حجت سمجھنے کے خلاف ہیں۔

یہ اعتراض مقلدین احناف کے خلاف بطور الزام ذکر کیا گیا ہے جو ان کے لئے ”پٹھکی“ ہے۔

مثال دوم: ابو ابراہیم محمد بن یحییٰ الصغار فرماتے ہیں:

”ثنا عثمان بن عمر عن یونس عن الزہری عن محمود بن الربیع عن عبادة بن الصامت قال: قال رسول الله ﷺ: « لا صلوة لمن لم يقرأ بفاتحة

الکتاب خلف الإمام»

”رسول اللہ ﷺ نے فرمایا: اس شخص کی نماز نہیں جس نے امام کے پیچھے سورۃ فاتحہ نہیں پڑھی۔“ [کتاب القراءۃ للبیہقی ص ۷۰ ح ۱۳۵، وقال: وهذا الإسناد صحيح والزيادة التي في كذا لزيادة في حديث مكحول.... الخ، توضیح الکلام طبع جدید ص ۳۵۶]

اس روایت کو عثمان بن عمر سے خلف الامام کے اضافے کے بغیر امام دارمی (۲۸۳/۱ ح ۱۲۴۵، دوسرا نسخہ: ۱۲۷۸) نے بیان کیا ہے۔

یونس بن یزید سے اس حدیث کو خلف الامام کی زیادت کے بغیر لیث بن سعد، عبداللہ بن وہب (جزء القراءۃ للبجاری تحقیقی: ۶، صحیح مسلم: ۳۹۴، ترقیم دار السلام: ۸۷۵) نے بیان کیا ہے۔

یونس بن یزید الایلی کے علاوہ امام زہری سے اسے ایک جماعت مثلاً سفیان بن عیینہ، صالح بن کیمان اور معمر بن راشد نے خلف الامام کے اضافے کے بغیر روایت کیا ہے۔ دیکھئے صحیحین وغیرہما اور المسند الجامع (۶۳، ۶۲/۸)

محمد بن یحییٰ الصغار (راوی) کے زبردست تفرد والی اس روایت کے بارے میں مولانا ارشاد الحق اثری رضی اللہ عنہ علانیہ لکھتے ہیں:

”الغرض اس حدیث پر اعتراضات کی تمام شقیں باطل ہیں۔ امام بیہقی اور علامہ سیوطی اور علامہ علی متقی حنفی کا فیصلہ ہی صحیح ہے کہ اس کی سند بالکل صحیح ہے اور یہ زیادت متعدد طرق سے مروی ہے اور صحیح ہے۔“ (توضیح الکلام جدید ص ۳۶۰)

معلوم ہوا کہ بہت سے ثقہ راوی اگر کوئی زیادت متن میں ذکر نہ کریں اور صرف ایک (ثقہ و صدوق) راوی وہ زیادت ذکر کرے تو مولانا اثری اور امام بیہقی کے نزدیک وہ سند صحیح ہوتی ہے۔ واللہ ہم بھی یہی کہتے ہیں مگر خبیص صاحب اس کی بالکل مخالف سمت پر تیزی سے رواں دواں ہیں۔

تنبیہ: مولانا اثری رضی اللہ عنہ کے نزدیک امام زہری کی تدلیس مضرنہیں ہے۔

مثال سوم: یونس بن یزید الأيلي عن ابن شهاب الزهري عن نافع مولیٰ ابي قتادة الأنصاري عن ابي هريرة رضي الله عنه کی سند سے آیا ہے کہ رسول اللہ ﷺ نے فرمایا: «کیف أنتم إذا نزل ابن مریم فیکم وإما مکم منکم»

”تمہارا اس وقت کیا حال ہوگا جب عیسیٰ بن مریم تم میں نازل ہوں گے اور تمہارا امام تم میں سے ہوگا۔“ [صحیح بخاری: ۳۴۴۹، صحیح مسلم: ۱۵۵]

اسے یونس بن یزید سے اس مفہوم کے ساتھ ابن بکیر اور عبد اللہ بن وہب نے روایت کیا ہے۔ یونس کے علاوہ عمر، عقیل بن خالد، اوزاعی، ابن انہی الزہری اور ابن ابی ذئب نے یہ روایت اسی مفہوم کے ساتھ اور من السماء کے اضافے کے بغیر روایت کی ہے۔ دیکھئے میری کتاب تحقیقی مقالات (ج ۱ ص ۱۰۳)

یہی روایت امام بیہقی نے احمد بن ابراہیم عن ابن بکیر عن یونس بن یزید عن ابن شهاب عن نافع عن ابي هريرة کی سند کے ساتھ درج ذیل الفاظ سے بیان کی ہے: «کیف أنتم إذا نزل ابن مریم من السماء فیکم وإما مکم منکم»

”تمہارا اس وقت کیا حال ہوگا جب ابن مریم آسمان سے اتریں گے اور تمہارا امام تم میں سے ہوگا۔“ [الاسماء والصفات ص ۵۳۵، دوسرا نسخہ ص ۲۲۲، تیسرا نسخہ ص ۳۰۱]

چونکہ صحیحین میں مدلسین کی روایات سماع پر محمول ہیں لہذا امام زہری کی یہ روایت صحیح ہے۔ اس حدیث کو علمائے حق نے مرزائیوں قادیانیوں کے خلاف بطور حجت پیش کیا ہے اور اس حدیث کا دفاع کیا ہے، مثلاً دیکھئے محمد یہ پاکٹ بک (ص ۵۸۹، ۵۹۰)

معلوم ہوا کہ مسئلہ عقیدے کا ہو یا اعمال و احکام کا، ثقہ راوی کی زیادت حجت ہے بشرطیکہ من کل الوجوه ثقات یا اوثق کے خلاف نہ ہو لہذا عدم ذکر کو خلاف بنا دینا غلط ہے۔

مثال چہارم: ایک حدیث میں آیا ہے کہ سیدنا معاذ بن جبل رضی اللہ عنہ

نبی ﷺ کے ساتھ (عشاء کی) نماز پڑھتے تھے پھر واپس جا کر اپنے قبیلے والوں کو (عشاء کی) نماز پڑھاتے تھے۔ اسے عمرو بن دینار نے سیدنا جابر بن عبد اللہ الانصاری رضی اللہ عنہ سے بیان کیا ہے۔ دیکھئے صحیح بخاری (۷۰۰) و صحیح مسلم (۳۶۵)

اسے عمرو بن دینار سے سفیان بن عیینہ، شعبہ اور ایوب وغیرہم نے اس مفہوم کے ساتھ بیان کیا ہے۔ دیکھئے المسند الجامع (۳/ ۴۶۸، ۴۶۹ ح ۲۲۷۰)

جب کہ یہ حدیث امام ابن جریج نے ”ہی له تطوع وهي لهم مكتوبة“ وہ (نماز) اُن (معاذ رضی اللہ عنہ) کے لئے نفل ہوتی تھی اور ان لوگوں کے لئے (جو ان کے پیچھے نماز پڑھتے تھے) فرض ہوتی تھی۔ دیکھئے کتاب الام للشافعی (ص ۱۷۳ ج ۱) شرح معانی الآثار (۴۰۹/۱) سنن الدارقطنی (۲۷۴، ۲۷۵ ح ۱۰۶۲، ۱۰۶۳) اور السنن الکبریٰ للبیہقی (۸۵/۳)

اس روایت میں امام ابن جریج رحمہ اللہ نے سماع کی تصریح کر دی ہے۔ دیکھئے سنن الدارقطنی (ح ۱۰۶۳، وسندہ صحیح)

اس زیادت والی روایت پر نیوی صاحب نے اپنے تقلیدی مذہب کو بچانے کے لئے ”وفی هذه الزيادة كلام“ کہہ کر حملہ کر دیا ہے۔ دیکھئے آثار السنن (ص ۲۶۲ ح ۵۲۴) نیوی صاحب کا رد کرتے ہوئے مولانا عبدالرحمن مبارکپوری رحمہ اللہ لکھتے ہیں:

”کلا بل هذه الزيادة صحيحة فإنها زيادة من ثقة

حافظ ليست منافية لرواية من هو أحفظ منه أو

أكثر عددًا كما ستقف عليه“

”ہرگز نہیں! بلکہ یہ زیادت صحیح ہے کیوں کہ یہ ثقہ حافظ کی

زیادت ہے، یہ زیادت حافظ یا اکثر کے منافی نہیں ہے جیسا کہ

آپ واقف ہو جائیں گے۔ (ابا الرحمن ص ۲۴۹، نیز

دیکھئے ص ۲۵۰، ۲۵۱)

معلوم ہوا کہ ابن جریج (ثقہ راوی) کے تفرود والی روایت (جس میں اضافہ ہے) صحیح ہے اور مولانا مبارکپوری رحمہ اللہ یہاں اور سینے پر

باتھ باندھنے والے مسئلے میں ثقہ راوی کی زیادت کو صحیح سمجھتے تھے۔

تنبیہ بلغ: نبیوی صاحب نے اپنے مذہب کے مخالف بہت سی روایات پر کلام کیا ہے جن میں ثقہ و صدوق راویوں کی زیادات ہیں مگر ایک جگہ اپنی مرضی کی ایک روایت کے بارے میں لکھتے ہیں: ”وإسناده صحيح“ (آثار السنن ص ۳۳ ج ۳۶)

التعلیق الحسن میں اس حدیث کے تحت نبیوی صاحب نے محدث بزار سے نقل کیا کہ ہمارے علم کے مطابق اسے بشر بن بکر عن الأوزاعي عن يحيى عن عمرة عن عائشة کی سند سے حمیدی کے سوا کسی نے بھی مسند (یعنی متصل) بیان نہیں کیا۔ پھر نبیوی صاحب نے جواب دیا: عبد اللہ بن الزبیر الحمیدی ثقہ حافظ امام اور امام بخاری کے اساتذہ میں سے تھے لہذا اُن کی یہ زیادت زبردست طور پر مقبول ہے کیونکہ یہ اوثق کی روایت کے منافی نہیں ہے۔ [آثار السنن ص ۳۳] معلوم ہوا کہ نبیوی صاحب زیادت ثقہ کے مسئلے میں دوہری پالیسی پر گامزن تھے۔

مثال پنجم: ولید بن عیزار نے ابو عمرو الشیبانی سے، انھوں نے سیدنا عبد اللہ بن مسعود رضی اللہ عنہ سے ایک حدیث بیان کی ہے کہ رسول اللہ ﷺ سے پوچھا گیا: کون سا عمل اللہ کے نزدیک سب سے زیادہ محبوب ہے؟ آپ نے فرمایا:

«الصلوة على وقتها» ”نماز اپنے وقت پر پڑھنا۔“ (صحیح بخاری: ۵۲۷، صحیح مسلم: ۸۵)

اسے ولید بن عیزار سے شعبہ، مسعودی، ابواسحاق الشیبانی اور ابو یعقوب نے اسی مفہوم کے ساتھ بیان کیا ہے۔ (المسند الجامع ۱۱/۵۰۶، ۵۰۷) مالک بن مغول (ثقہ) کی روایت میں درج ذیل الفاظ آئے ہیں:

«الصلوة في أول وقتها» ”اول وقت میں نماز پڑھنا۔“ (صحیح ابن خزیمہ: ۳۲۷، صحیح ابن حبان، الاحسان: ۱۲۷۷، دوسرا نسخہ: ۱۲۷۹، وقال: ”تفرد به عثمان بن عمر“، أي عن مالک بن مغول، وح ۱۲۷۳/۵، المستدرک للحاکم ۱۸۸/۱، صحیحہ ووافقه الذہبی)

اس روایت میں عثمان بن عمر نے مالک بن مغول سے تفرد کیا ہے جب کہ محمد بن سابق (صحیح بخاری: ۲۷۸۲) نے اسے مالک بن مغول سے مذکورہ اضافے کے بغیر روایت کیا ہے۔

سنن دارقطنی وغیرہ میں اس کے کچھ ضعیف شواہد (تائید کرنے والی ضعیف روایات) بھی ہیں تاہم حق یہ ہے کہ عثمان بن عمر رحمہ اللہ (ثقہ) کی بذات خود منفرد اور اول وقت کے اضافے والی روایت صحیح ہے۔ والحمد للہ

مثال ششم: ثقہ امام زائدہ بن قدامہ رحمہ اللہ نے عاصم بن کلیب عن أبيه عن وائل بن حجر رضي الله عنه کی سند سے ایک حدیث بیان کی کہ ”فرأيتہ يحركها يدعو بها“ ”پس میں نے آپ (ﷺ) کو دیکھا، آپ (تشد میں) اسے (شہادت کی انگلی کو) حرکت دے رہے تھے، اس کے ساتھ دعا کر رہے تھے۔“ (سنن النسائي ۲/۱۲۷ ج ۸۹۰ وسندہ صحیح و صحیح ابن الجارود: ۲۰۸ وابن حبان، الاحسان: ۱۸۵۷)

امام ابن خزیمہ رحمہ اللہ: یہ حدیث بیان کرنے کے بعد فرماتے ہیں: ”ليس في شيء من الأخبار "يحركها" إلا في هذا الخبر، زائدة ذكره“ [صحیح ابن خزیمہ ۱/۳۵۴ ج ۷۱۴]

”اس حدیث کے علاوہ کسی حدیث میں تحرک کھا کا لفظ نہیں ہے، اسے (صرف) زائدہ نے ذکر کیا ہے۔“

روایت مذکورہ پر بعض معاصرین نے کلام کیا ہے لیکن معاصرین میں سے ہی شیخ محمد ناصر الدین الالبانی رحمہ اللہ اور ابواسحاق الحوینی وغیرہما نے اسے صحیح قرار دیا ہے۔ شیخ البانی کی تصحیح کے لئے دیکھئے ارواء الغلیل (۳۵۲ ج ۶۹/۲)

بلکہ شیخ البانی نے (شدوذ کی وجہ سے!) اس حدیث کو ضعیف کہنے والوں کا زبردست رد کیا ہے۔ دیکھئے السلسلة الصحيحة (۵۵۱/۷ ج ۳۱۸)

تنبیہ نمبر ۱: شیخ البانی رحمہ اللہ نے اپنی تائید میں صحیح اور ضعیف جتنی

روایات پیش کی ہیں اُن میں سے زائدہ کی روایت کے علاوہ کسی ایک میں بھی ”یحرکہا“ کا لفظ نہیں ہے۔

تنبیہ نمبر ۲: ہمارے شیخ مولانا حافظ عبدالمنان نور پوری رحمۃ اللہ علیہ نے بھی شیخ الہانی رحمۃ اللہ علیہ کی تصحیح کو بطور حجت پیش کر کے اس سے استدلال کیا ہے۔ دیکھئے احکام و مسائل (ج ۱ ص ۱۹۶، ۱۹۷)

یہ اس کی دلیل ہے کہ حافظ صاحب بھی ثقہ کی زیادت کو صحیح سمجھتے ہیں۔ واللہ اعلم

مثال ہفتم: هشام بن عروہ عن اُبیہ عن عائشۃ رضی اللہ عنہا کی سند سے ایک روایت میں آیا ہے کہ ”ابوبکر صدیق رضی اللہ عنہ ان کے یہاں آئے تو نبی کریم صلی اللہ علیہ وسلم بھی وہیں تشریف رکھتے تھے۔ عید الفطر یا عید الاضحیٰ کا دن تھا، دو لڑکیاں یوم بعثت کے بارے میں وہ اشعار پڑھ رہی تھیں جو انصار کے شعراء نے اپنے فخر میں کہے تھے.... ابوبکر رضی اللہ عنہ نے کہا: یہ شیطانی گانے باجے! (... صلی اللہ علیہ وسلم کے گھر میں) دو مرتبہ انھوں نے یہ جملہ دہرایا، لیکن آپ صلی اللہ علیہ وسلم نے فرمایا: ابوبکر! انھیں چھوڑ دو۔ ہر قوم کی عید ہوتی ہے اور ہماری عید آج کا یہ دن ہے۔“ (صحیح بخاری مطبوعہ مکتبہ قدوسیہ لاہور ج ۵ ص ۳۰۶ ح ۳۹۳۱)

اس حدیث کو هشام بن عروہ سے شعبہ، حماد بن سلمہ اور ابو معاویہ الضریر نے بیان کیا ہے۔ (المسند الجامع ۲۰/۷۵۱ ح ۱۶۹۹۶)

یہ ان احادیث میں سے ایک ہے جن سے غامدی گروپ موسیقی کے جواز پر استدلال کرتا ہے۔ مثلاً دیکھئے مولانا ارشاد الحق اثری حفظہ اللہ کی کتاب ”اسلام اور موسیقی“ (ص ۱۶، ۱۷)

اس حدیث کو جب امام ابو اسامہ حماد بن اسامہ رحمہ اللہ نے ہشام بن عروہ سے اس سند و متن سے روایت کیا تو حدیث میں درج ذیل اضافہ بھی بیان کیا۔

”ولیسنا بمغنیین“ وہ دونوں (بچیاں) مغنیہ نہ تھیں۔ (صحیح بخاری: ۹۵۲، صحیح مسلم: ۸۹۲، دار السلام: ۲۰۶۱)

یہ اضافہ اگرچہ دوسرے راوی نہیں بیان کرتے مگر ثقہ کی زیادت مقبول ہونے کے اصول سے یہ اضافہ صحیح ہے اور اس حدیث سے

غامدی گروپ کا استدلال باطل ہے۔ جہاں تک میری معلومات ہیں مولانا اثری حفظہ اللہ اس زیادت کو صحیح و مقبول سمجھتے ہیں لہذا معلوم ہوا کہ اُن کے نزدیک بھی قول راجح میں متن حدیث میں ثقہ راوی کی زیادت مقبول ہے۔ [جاری ہے]



سیرۃ ساقی کوثر کانفرنس

مؤرخہ ۲ دسمبر بروز منگل مرکزی جامع مسجد مبارک اہل حدیث چک نمبر ۸۶ ج ب دھول ماجرہ فیصل آباد میں مرکزی جمعیت اہل حدیث کے زیر اہتمام نویں سالانہ سیرۃ ساقی کوثر صلی اللہ علیہ وسلم کانفرنس منعقد ہوگی۔ مقررین: مناظر اسلام سید سبطین شاہ صاحب نقوی سرگودھا، حضرت مولانا منظور احمد صاحب گوجراں والا، حضرت مولانا بہادر علی سیف صاحب سمندری، حضرت مولانا حافظ عبدالسلام صاحب شاہ کوٹ۔ [المرسل: احمد ثاقب]

حافظ آباد کی ایک مثالی کانفرنس

۲ نومبر ۲۰۰۸ء بروز اتوار کلیر والا نیا ضلع حافظ آباد میں ایک مثالی اہل حدیث کانفرنس کا انعقاد ہوا۔ اس کانفرنس میں مسلک اہل سنت (بریلوی و دیوبندی) سے متعلق تقریباً ۱۵۰ کے قریب علماء و طلباء مسلک اہل حدیث سے بڑے متاثر ہوئے۔ ۱۴ افراد کے قریب بے ریش افراد نے داڑھی رکھنے کا اعلان کیا۔ سینکڑوں لوگ اس کانفرنس میں شریک ہوئے۔ کانفرنس کے دوران قاری محمد سعید کلیری اور اُن کے دو بھائیوں (میاں سفیر اور میاں محمد بشیر صاحبان) نے اپنا آبائی مکان جو کنال سے زیادہ ہے کو مسجد اہل حدیث کے لیے وقف کرنے کا اعلان بھی کیا ہے۔

احباب دعا فرمائیں کہ اللہ کریم ہماری نیکیاں قبول فرمائے اور قرآن و سنت پر چلنے کی توفیق سے نوازے، آمین۔

[عابد الرحمن ربانی، خطیب جامع مسجد قدیم اہل حدیث کلیر والا نیا (کوٹلی امیر سنگھ) حافظ آباد]

دینی مقاصد کے لیے ٹی وی کا استعمال

محمد اقبال کیلانی (الریاض سعودی عرب)

لاہور نے ۱۰ تا ۱۶ اکتوبر ۲۰۰۸ء کے شمارہ میں محترم حافظ صلاح الدین یوسف صاحب (رحمۃ اللہ علیہ) کا مضمون دوبارہ شائع کیا ہے کیا اس سے یہ تاثر لیا جائے کہ پاکستان کے تمام علمائے کرام اس فتویٰ سے متفق ہیں؟

علمائے کرام کے کسی متفقہ فیصلے سے اختلاف کرنا میرے جیسے کم علم آدمی کے لیے نہ صرف مشکل بلکہ طبیعت کے لیے ناگوار بھی ہے لیکن یہ موضوع اپنے نتائج کے اعتبار سے اس قدر اہم اور حساس ہے کہ اس کے مثبت اور منفی تمام پہلوؤں کا جائزہ لینا از بس ضروری ہے۔

جہاں تک تصویر کی حرمت کا تعلق ہے، احادیث مبارکہ میں بیان کی گئی شدید وعید کے پیش نظر بے غبار اور قابل اطمینان بات یہی ہے کہ تصویر ہاتھ سے بنائی گئی ہو یا کمرے سے، ویڈیو کی ہو یا ٹی وی کی، پردہ سکرین پر ہو یا کاغذ پر، متحرک ہو یا غیر متحرک، قطعی طور پر حرام ہے۔ اگرچہ ائمہ کرام اور فقہائے عظام نے تصویر کی حرمت کے اسباب بھی بیان فرمائے ہیں لیکن رسول اکرم ﷺ کی وعید سامنے آجانے کے بعد اس کے اسباب واضح ہوں یا نہ ہوں اس سے کوئی فرق نہیں پڑتا۔

مذاکرہ علمیہ میں شریک تمام علمائے کرام نے اتفاق رائے سے دینی پروگراموں کے لیے ٹی وی پر آنے کو جائز قرار دے دیا ہے۔ یہ الگ بات ہے کہ بعض نے برضا و رغبت اور بعض نے اسے بکراہت جائز قرار دیا ہے۔ نتیجہ بہر حال ایک ہی ہے۔

مذاکرہ علمیہ میں شریک واجب الاحترام علمائے کرام کو ہم تین گروہوں میں تقسیم کر سکتے ہیں۔

①..... وہ گروہ جو پہلے سے ہی اس فتویٰ پر عمل کر رہا ہے۔ مثلاً جماعت اسلامی اور دیگر دینی جماعتوں کے بعض علمائے کرام۔

②..... وہ گروہ جس نے برضا و رغبت ٹی وی پروگراموں میں

زیر نظر مقالہ برادر محترم محمد اقبال کیلانی رحمۃ اللہ علیہ کا اس مقالے پر اظہار رائے ہے جو ”الاعتصام“ میں ہمارے فاضل دوست مولانا حافظ صلاح الدین یوسف رحمۃ اللہ علیہ کا چھپتا تھا۔

ہماری رائے میں مولانا کیلانی کا یہ مقالہ اپنی جملہ جزئیات کے ساتھ بنی برحق ہے۔ نام نہاد ”اضطرار“ کے عنوان پر داعیان کتاب و سنت کے ہاں بہت سی اخلاقی و شرعی بیماریاں درآئی ہیں۔ تفصیلات میں جائے بغیر قرآن و سنت کی تعلیمات یہ ہیں کہ ہماری سمجھ میں بات یہی آتی ہے کہ ”اضطرار“ صرف جان بچانے کی حالت کا نام ہے باقی دین نے ہمیں کسی ایسی بات کا مکلف نہیں کیا جو ہمارے اختیار میں ہدایت وغیرہ نہ ہو۔ بلکہ اس کی بجائے علماء و فقہائے امت نے بعض ایسی اشیاء و آلات کو ”سد الذریعہ“ بھی ممنوع قرار دے دیا جو ناجائز اشیاء کی آمد کا ذریعہ یا وجہ بن سکتے ہوں۔ محترم کیلانی صاحب کے خیالات سے چون کہ ہم متفق ہیں لہذا اس موضوع پر ان خیالات کا جواب یا مضمون ہم طبع نہیں کریں گے۔ [۱-ش]

جون ۲۰۰۸ء کے ماہنامہ محدث (لاہور) میں ”ملی مجلس شرعی“ کے مذاکرہ علمیہ کی روئداد شائع ہوئی ہے جس میں مختلف مکاتب فکر سے تعلق رکھنے والے پندرہ واجب الاحترام علمائے کرام نے یہ فتویٰ صادر فرمایا ہے کہ ”دعوت و اصلاح اور اسلامی مقاصد کے حصول خصوصاً اسلام کے دفاع اور دین مخالف پروپیگنڈا کا جواب دینے کے لیے الیکٹرانک میڈیا کا استعمال جائز ہے خواہ بہ اکراہ ہی کیوں نہ ہو۔“

امید تھی کہ اس موضوع پر دیگر علمائے کرام بھی اظہار خیال فرمائیں گے لیکن حیرت کی بات یہ ہے کہ پانچ چھ ماہ کا عرصہ گزرنے کے باوجود کم از کم میری نظر سے ایسا کوئی مضمون نہیں گزرا جس میں اس فتویٰ سے اختلاف کیا گیا ہو۔ کم و بیش پانچ ماہ بعد ہفت روزہ الاعتصام

شرکت کا اظہار فرمایا۔

③..... وہ گروہ جس نے بکراہت ٹی وی پروگراموں میں شرکت کو جائز قرار دیا ہے۔

پہلے دونوں گروہوں کا معاملہ تو ایک جیسا ہی ہے جن کے موقف کی ہم کسی صورت تائید نہیں کر سکتے۔ البتہ تیسرے گروہ کے دلائل کا تجزیہ پیش خدمت ہے۔

①..... ٹی وی پروگراموں میں بکراہت شرکت کرنے والے علمائے کرام اصولاً اس بات سے متفق ہیں کہ یہ شرکت عام حالات میں جائز نہیں۔ البتہ جب اضطراری کیفیت پیدا ہو جائے تو بکراہت ایسا کرنا جائز ہے۔ یہ جواز قرآن مجید کی اس آیت مبارکہ سے پیدا کیا گیا ہے:

﴿فَمَنِ اضْطُرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ﴾

[البقرة: ۱۷۳]

اس آیت میں اللہ تعالیٰ نے خنزیر یا حرام چیز کھانے کی اجازت بعض شرائط کے ساتھ دی ہے۔ اولاً حلال چیز میسر نہ ہو۔ سوال یہ ہے کیا وطن عزیز میں علمائے کرام پر دعوت اور تبلیغ کے جائز تمام راستے بند ہو چکے ہیں؟ اگر ایسا نہیں (اور واقعی نہیں) تو پھر اس آیت سے اضطرار کا جواز کیسے پیدا کیا جاسکتا ہے؟

ثانیاً حلال چیز میسر نہ ہونے کی وجہ سے جان کا خطرہ ہو۔ حقیقت یہ ہے کہ فرد کی مثال کو پوری قوم یا پورے ملک پر منطبق کرنا کسی طور پر درست معلوم نہیں ہوتا کجا پوری دنیا میں مشرق سے مغرب تک پھیلتے ہوئے دین اسلام پر اسے منطبق کیا جائے۔ اگر یہ درست بھی ہو تو غور طلب بات یہ ہے کہ پاکستان میں اسلامی تعلیمات اور اسلامی اقدار کے پریشان کن تنزل اور انحطاط کے باوجود کیا واقعی پاکستان سے اسلام کے مکمل طور پر ختم ہونے اور مٹنے کے آثار موجود ہیں؟

چلنے لچے بھر کے لیے مان لیجیے پاکستان سے مکمل طور پر اسلام کے مٹنے کے آثار موجود ہیں لَا قَدَرُ اللَّهُ أَبَدًا تو پھر بھی کیا پاکستان سے اسلام کا وجود ختم ہونے کے ساتھ ہی پوری دنیا سے اسلام کا وجود مٹ جائے گا؟ کیا ہسپانیہ سے اسلام کے مٹنے کے ساتھ ہی اسلام کا وجود دنیا سے بھی مٹ گیا؟ ہرگز نہیں، تو پھر پاکستان میں موجودہ صورت حال کو

اضطراری کیسے قرار دیا جاسکتا ہے؟

ثالثاً حرام چیز کا استعمال بقدر ضرورت ہو۔ گویا حرام کو حلال کرنے کی اجازت بالکل محدود اور عارضی ہے، غیر محدود اور مستقل نہیں۔

کیا ٹی وی پر بکراہت آنے کی اجازت دینے والے واجب الاحترام علمائے کرام نے اس عارضی مدت کا تعین کر لیا ہے جس میں وہ قوم کی اصلاح کر لیں گے۔ نیز اسلام کے خلاف ہونے والے پروپیگنڈا کا تدارک کر لیں گے تاکہ اس کے بعد ٹی وی پر آنا بند کر دیں۔

سچی بات یہ ہے کہ فرد کے اضطرار کو پوری قوم کے اضطرار پر قیاس کر کے حرام کو مستقل طور پر حلال کرنے کا اجتہاد ہماری سمجھ سے بالکل ہی بالاتر ہے۔

④..... ٹی وی پر بکراہت آنے کے حق میں سورۃ النحل کی ۱۰۶ آیت کا حوالہ بھی دیا گیا ہے جس میں ایمان پر مطمئن رہتے ہوئے کلمہ کفر کہنے کی رخصت دی گئی ہے۔ یہاں بھی جان بچانے کے لیے عارضی طور پر کلمہ کفر کہنے کی اجازت ہے۔ کیا اس آیت سے واقعی ایک حرام چیز کو مستقل حلال کر لینے کا جواز پیدا کیا جاسکتا ہے جب کہ جان کے خطرہ کا پہلو بھی محل نظر ہے؟

⑤..... اضطراری کیفیت کے سلسلہ میں شناختی کارڈ، پاسپورٹ اور دیگر سرکاری دستاویزات پر تصاویر کی مثالیں بھی دی گئی ہیں۔ ہماری ناقص رائے میں ان مثالوں سے یہ جواز اس لیے پیدا نہیں کیا جاسکتا کہ اولاً یہ تصویریں بنانے کے لیے قانون کا اس قدر جبر ہے کہ ان کے بغیر کسی بھی انسان کے لیے کار بار زندگی چلانا ناممکن نہیں۔

ثانیاً اس مسئلے کا کوئی دوسرا متبادل بھی نہیں۔ لہذا فرد اس ”جرم“ سے بری الذمہ ہے۔ ٹی وی پر آنے کے لیے علمائے کرام پر واقعی کوئی ایسا جبر موجود ہے کہ ٹی وی پر آئے بغیر ان کے لیے زندگی مشکل ہو رہی ہو یا اس کے علاوہ ان کے لیے کوئی دوسرا متبادل نہ ہو؟

⑥..... ایک بڑی پرکشش اور دل فریب دلیل یہ بھی دی گئی ہے کہ کیا صرف تصویر کی حرمت کی خاطر پوری قوم کو لادین عناصر کے رحم و کرم پر چھوڑ دیا جائے؟ بدکاری، فحاشی اور عریانی کی دعوت کے جواب

میں علماء اس لیے خاموش بیٹھے رہیں کہ تصویر حرام ہے؟ توپ کا مقابلہ تلوار سے اور کلاشنکوف سے میزائل کا مقابلہ ممکن نہیں، نئی نسل کو لادینیت کی یلغار سے بچانے کے لیے جدید ذرائع کا استعمال ضروری ہے۔

ہمارے واجب الاحترام علمائے کرام نے یہ دلیل اس وثوق اور پر زور طریقے سے دی ہے گویا ۱۶ کروڑ عوام کا قبلہ درست ہونے میں اگر کسی چیز کی کمی ہے تو وہ صرف علمائے کرام کے ٹی وی پر آنے کی ہے۔ جیسے ہی علمائے کرام ٹی وی پر قدم رنجہ فرمائیں گے پاکستان صحیح معنوں میں ”اسلامی جمہوریہ پاکستان“ بن جائے گا۔ حالاں کہ امر واقعہ یہ ہے کہ ٹی وی پر علمائے کرام کی شرکت سے حالات کی اصلاح تو قطعاً غیر یقینی ہے البتہ حرام کو حلال کرنے کا گناہ سو فیصد یقینی ہے یعنی اِثْمُهَا اَكْبَرُ مِنْ نَفْعِهَا

ہم تسلیم کرتے ہیں کہ بعض الفاظ اور فقرات واقعی جادو کا سا اثر رکھتے ہیں اور بعض الفاظ مخاطب پر اثر انداز ہونے کی اپنے اندر بے پناہ قوت رکھتے ہیں۔ لیکن یہ ضروری نہیں عملی زندگی میں ان کے نتائج بھی ویسے ہی خوب صورت اور خوشنما برآمد ہوں۔ بھٹو صاحب کا نعرہ ”روٹی کپڑا اور مکان“ ایسا دلکش تھا کہ پورے پاکستان کو بہالے گیا۔ لیکن اس کے عملی نتائج بھی کیا ویسے ہی دلکش تھے؟

آج سے کم و بیش نصف صدی قبل دینی جماعتوں نے ایسے ہی پرکشش اور خوب صورت دلائل کی بنا پر سیاست کے میدان خازار میں قدم رکھا۔ سیاست میں بعض دینی جماعتوں اور بعض علمائے کرام کے مثبت کردار سے ہمیں انکار نہیں۔ لیکن مجموعی طور پر غور فرمائیے کہ گزشتہ نصف صدی سے دینی جماعتوں اور واجب الاحترام علمائے کرام کے میدان سیاست میں موجودگی کے باوجود میدان سیاست کی غلاظت میں اضافہ ہوا ہے یا کمی ہوئی ہے؟

اس کے ساتھ ہی یہ سوال بھی بڑی اہمیت رکھتا ہے کہ علمائے کرام کے میدان سیاست میں آنے کے بعد علمائے کرام کی عزت اور وقار میں اضافہ ہوا ہے یا کمی آئی ہے؟ معاشرے میں علمائے کرام کی عزت اور وقار میں کمی، درحقیقت دین کی دعوت اور اشاعت میں کمی کا باعث ہے اور علمائے کرام کی عزت اور وقار میں اضافہ دین کی دعوت

اور اشاعت میں اضافہ کا باعث ہے۔ لہذا اس پہلو کو بھی کسی صورت نظر انداز نہیں کیا جاسکتا۔

⑤..... مذاکرہ علمیہ میں سعودی عرب کی فتویٰ کونسل کے فتویٰ کا ذکر بھی کیا گیا ہے، جس کے الفاظ یہ ہیں ”ٹی وی پر گانے، موسیقی اور تصویر جیسی منکرات حرام ہیں۔ لیکن اسلامی لیکچر، تجارتی اور سیاسی خبریں جن کی شریعت میں ممانعت وارد نہیں جائز ہیں۔“

بلاشبہ اس فتویٰ سے ٹی وی پر دینی پروگراموں میں شرکت کی تائید ہوتی ہے۔ لیکن ہماری گزارش یہ ہے کہ براہ کرم اس فتویٰ پر عمل درآمد کی صورت حال کا جائزہ بھی لیا جائے۔ دائمی فتویٰ کونسل کا یہ فتویٰ ہجری میں ٹی وی پر اسلامی لیکچر، تجارتی اور سیاسی خبریں ہی دی جاتی رہی ہوں۔ لیکن آج سترہ سال بعد کی صورت حال کیا ہمارے علمائے کرام کی نظروں سے مخفی ہے؟ یاد رہے سعودی عرب میں فتویٰ کونسل کو حکومت کی سرپرستی حاصل ہے اور ملکیت میں معاملات کو کنٹرول کرنا جمہوری نظام کے مقابلہ میں کہیں زیادہ آسان ہے۔ کیا ہم اس مثال سے کوئی سبق لینے کے لیے تیار ہیں؟

تعب کی بات ہے کہ مذاکرہ علمیہ میں تمام علمائے کرام نے علمی بحث فرمائی ہے، زمینی حقائق سے بالکل صرف نظر کیا ہے۔ محترم حافظ صلاح الدین یوسف صاحب رحمہ اللہ شیخ الحدیث محترم حافظ عبدالعزیز علوی صاحب نے بلاشبہ زمینی حقائق کے حوالے دیئے ہیں جو بالکل بجا تھے۔ لیکن افسوس کہ دونوں واجب الاحترام علمائے کرام نے آخر میں اپنے ہی دیئے گئے دلائل پر خط تینخ پھیر دیا۔ کاش ایسا نہ ہوتا!

آخر میں ہم واجب الاحترام علمائے کرام کی خدمت میں اپنے بعض سوالات پیش کرنا چاہتے ہیں۔ ہماری درخواست ہے کہ کوئی عملی قدم اٹھانے سے پہلے ان پر بھی غور فرمایا جائے۔

①..... عہد نبوی میں نضر بن حارث نے اسلام کا راستہ روکنے کے لیے ٹی وی کلچر (گانا بجانا، فحاشی، بے حیائی) کا آغاز کیا تو رسول اکرم ﷺ نے اس کا توڑ کیسے کیا؟

②..... تبلیغی جماعت سے بعض اختلافات کے باوجود کسی پرنٹ میڈیا یا الیکٹرانک میڈیا کے استعمال کے بغیر حیران کن حد تک..... اعلیٰ تعلیم یافتہ، متوسط تعلیم یافتہ اور غیر تعلیم یافتہ..... تینوں طبقوں میں پوری دنیا کے ممالک میں منظم ترین کام میں ہمارے لیے کوئی سبق ہے یا نہیں؟

③..... چند سال قبل ایک فلم ”خدا کے لیے“ بنائی گئی جس میں موسیقی حجاب، داڑھی، عورتوں کے حقوق، مرتد کی سزا، قانون حدود اور بعض دیگر اسلامی احکام کا مذاق اڑایا گیا ہے۔ علمائے کرام کو بطور خاص نشانہ تصحیک بنایا گیا ہے، کیا اس کا توڑ کرنے کے لیے نظریہ ضرورت کے تحت فلم بنانے کی اجازت بھی دے دی جائے گی؟ فنی اعتبار سے فلم اور ویڈیو میں تو ویسے بھی کچھ فرق نہیں! ہمیں یہ حقیقت فراموش نہیں کرنی چاہیے کہ بند دروازے کو کھولنا بہت آسان ہے۔ لیکن کھولے گئے دروازے کو دوبارہ بند کرنا اتنا ہی مشکل ہے۔

④..... ٹی وی پروگراموں میں بکراہت شرکت کی اجازت دینے والے واجب الاحترام علماء کرام کی ”مجلس شرعی“ میں تعداد بہت قلیل ہے یعنی ۲۰ فیصد، سوال یہ ہے کہ برضا و رغبت حصہ لینے والے ۸۰ فیصد علمائے کرام کی موجودگی میں ۲۰ فیصد کی اقلیت اپنی کراہت کا اظہار کیسے کرے گی اور کب تک اس کراہت کو برقرار رکھ سکے گی؟

⑤..... فحاشی، عریانی، بے حیائی اور اسلامی اقدار کی تصحیک بلاشبہ کبائر میں سے ہے۔ لیکن اکبر الکبائر تو شرک ہے جو فحاشی اور بے حیائی سے بھی زیادہ تیزی کے ساتھ وطن عزیز میں پھیل رہا ہے۔ گاؤں گاؤں، گلی گلی اور محلے محلے میں شرک کے مراکز بن رہے ہیں۔ کیا ملی مجلس شرعی کے واجب الاحترام علمائے کرام پاکستان کو شرک سے پاک کرنے کے لیے ٹی وی پر آ کر قبر پرستی اور شرک کے خلاف آواز اٹھانا پسند یا اس کی جرأت فرمائیں گے؟

ٹی وی گزشتہ نصف صدی سے بڑے تسلسل اور تیزی کے ساتھ برائی پھیلانے میں مصروف ہے۔ سوال یہ ہے کہ مخلص اور بے لوث علمائے کرام کی کتنی بڑی جماعت کتنے عرصہ میں اس غلاظت اور گند کو صاف کر پائے گی؟ اور اس عرصہ میں ٹی وی مزید جو غلاظت اور گند

پھیلا چکا ہوگا اسے کیسے صاف کیا جائے گا؟

مرحوم ضیاء الحق کے ابتدائی دور کی بات ہے۔ محترم میاں طفیل محمد صاحب سابق امیر جماعت اسلامی (تب امیر جماعت) ریاض (سعودی عرب) تشریف لائے۔ مجلس شوریٰ کے چند ارکان کی نشست میں بھٹو صاحب کے دور حکومت میں اسلام کے خلاف اٹھائے گئے اقدام اور پھیلائی گئی فحاشی اور بے حیائی پر تبصرہ کرتے ہوئے میاں صاحب نے فرمایا کہ اگر آج جماعت اسلامی کے تمام ارکان لنگر لنگوٹ کس کر پاکستان کی صفائی کرنا شروع کر دیں تو کم از کم دس سال میں پاکستان کو زیرو پوائنٹ پر لائیں گے۔ یہ بات کم و بیش ربع صدی پہلے کی ہے اس کے بعد ملک میں جو دینی، اخلاقی، سیاسی اور معاشی انحطاط اور تنزل آیا ہے وہ اس دور سے کہیں زیادہ ہو چکا ہے۔

عرض کرنے کا مقصد علمائے کرام کی حوصلہ شکنی کرنا نہیں بلکہ اس بات کی طرف توجہ دلانا ہے کہ علمائے کرام کے ٹی وی پر تشریف لانے سے اسلام کا کوئی کام ہوتا ہے یا نہیں ہوتا، کتنا ہوتا ہے کتنا نہیں ہوتا؟ یہ تمام باتیں مکمل طور پر نامعلوم ہیں۔ البتہ جو بات یقینی طور پر معلوم ہے وہ یہ ہے کہ تصاویر کے بارے میں حدیث رسول ﷺ کی نافرمانی ہر صورت میں ہوگی۔ کم از کم عمل بالحدیث کی فکر اور سوچ رکھنے والے طبقہ کو اس پہلو پر ضرور غور فرمانا چاہیے کہیں ایسا نہ ہو۔

نہ خدا ہی ملا نہ وصالِ صنم
نہ ادھر کے رہے نہ ادھر کے رہے
⑥..... یہ اصول تو مسلمہ ہے کہ انسان اللہ تعالیٰ کے ہاں سعی اور کوشش کا مکلف ہے نتائج کا نہیں۔ تو پھر کوشش میں اسلامی احکام سے روگردانی کا فائدہ؟

سب کچھ اور ہے جسے تو سمجھتا ہے
زوال بندہ مومن کا بے زری سے نہیں
ہماری دعا ہے کہ اللہ تعالیٰ ہمارے واجب الاحترام علمائے کرام کو سیاست کی دلدل میں چھسنے کے بعد ٹی وی کے فتنے سے محفوظ رکھے، آمین!



رزق کی فراوانی تو کافروں اور باغیوں کو بھی ملتی ہے مگر.....

مولانا عمر فاروق السعیدی (جامع ریاض الاسلام، منڈی وار برٹن)

ہم نے اپنے ملک پاکستان کی تاریخ پڑھی سنی اور اساتذہ نے بھی یہی بتایا کہ ہم نے ہندوؤں سے اپنا ملک صرف اور صرف اپنے دین اور نظام اسلام کی خاطر الگ کیا ہے۔ اس کا نعرہ (اور ماٹو) اب تک یہی چلا آ رہا تھا کہ پاکستان کا مطلب کیا لا الہ الا اللہ مگر اب ہم ترقی پذیر بلکہ ترقی یافتہ ہو گئے ہیں کہ اسلام کو بھی روشن خیال اور ترقی یافتہ کرنے کی فکر لگ گئی ہے۔ مذکورہ بالا نعرہ (جو پہلے بھی صرف زبانی حد تک ہی تھا) رجعت پسندانہ معلوم دینے لگا، اور اس کی بجائے ایک نیا نعرہ ایجاد کر لیا گیا..... سب سے پہلے پاکستان..... اس پر چند ایک رجعت پسندوں نے ناک بھوں چڑھانے کی کوشش کی یا کرتے رہتے ہیں مگر نقار خانے میں طوطی کی کون سنتا ہے۔ اور ہم اسلام پسندوں کے نقار خانے بھی الگ الگ ٹھہرے اور ان کی طوطیاں بھی.....

خیر مجھے کبھی قرآن کریم کے مطالعہ کا موقع مل جاتا ہے۔ میں نے اس کے فلسفہ عروج و زوال پر غور کرنے کی کوشش کی تو معلوم ہوا کہ اس حیاتِ مستعار میں رزق کی فراوانی اور لوگوں کی ظاہری سچ دھج کے لیے ایمان کوئی شرط نہیں۔ بسا اوقات تو یہ باغیوں کو بہت فراوانی کے ساتھ دیا جاتا ہے بلکہ فرمایا: ہم ان کو اور بھی دیں، صرف اہل ایمان کے متعلق اندیشہ ہے کہ وہ زیادہ ہی بے دل نہ ہو جائیں۔

﴿وَلَوْلَا اَنْ يَّكُوْنَ النَّاسُ اُمَّةً وَّاحِدَةً لَّجَعَلْنَا لِمَنْ يَّكْفُرُ بِالرَّحْمٰنِ لِبُيُوْتِهِمْ سُقْفًا مِّنْ فِضَّةٍ وَّ مَعَارِجَ عَلَیْهَا یَظْهَرُوْنَ ۝ وَ لِبُیُوْتِهِمْ اَبْوَابًا وَّ سُرُرًا عَلَیْهَا یَنْكَبُوْنَ ۝ وَ زُخْرَفًا ط﴾ [الزخرف: ۳۵، ۳۳]

”اگر یہ بات نہ ہوتی کہ لوگ (کفر ہی پر آمادہ ہو کر) ایک امت بن جائیں گے تو ہم ان کافروں کے لیے، جو جن سے کافر بن رہے ہیں، ان کے گھروں کی چھتیں چاندی کی بنا دیتے، اور ان کی سیڑھیاں جن پر یہ چڑھتے ہیں۔ اور ان کے گھروں کے دروازے اور ان کے تخت جن پر یہ تکیے لگاتے ہیں (چاندی کے بنا دیتے) اور سونے کے بھی۔“ مگر ان لوگوں کو معلوم نہیں کہ یہ سب حیاتِ مستعار اور عارضی زندگی کا عارضی سودا ہے۔

سابقہ امتوں اور قوموں میں سے جن کو کچھ عروج ملا مثلاً قوم فرعون کو سیاسی تسلط حاصل رہا، قوم ثمود جس نے بڑے بڑے مضبوط محل اور پلازے بنانے کا شوق پالا، قوم سبا کہ زراعت و باغبانی نے ان کو خوش حال بنا دیا تھا اور قوم شعیب کی تجارت ان کے لیے شادمانی کا باعث تھی اور اس طرح دوسری قومیں، ان کے لیے ان کی ثروت کسی طرح بھی بقاء و دوام کا باعث نہ بن سکی اور نہ ان کو عز و شرف حاصل ہوا۔ ان کی یہ سب کارگزاریاں ایک مختصر عرصے کے لیے ان کے ساتھ رہیں پھر وہ ہمیشہ ہمیشہ کے لیے نشانِ عبرت بنا دیئے گئے۔ کیوں کہ وہ اللہ کے باغی اور اس کے رسولوں کے ناقدرے اور نافرمان رہے تھے۔

اللہ تعالیٰ کا قانون یہ ہے کہ

﴿فَلَمَّا تَسَوَّا مَا دُكِّرُوا بِهٖ فَتَحْنَا عَلَیْهِمْ اَبْوَابَ كُلِّ شَیْءٍ ط حَتّٰی اِذَا فَرَحُوْا بِمَا اَوْتُوْا اَخَذْنٰهُمْ بَغْتَةً فَاِذَا هُمْ مُبْلِسُوْنَ ۝ فَقَطَّعْ دَابِرَ الْقَوْمِ الَّذِیْنَ ظَلَمُوْا ط﴾ ”جب یہ لوگ اس چیز کو بھول بھال گئے جس کی انھیں نصیحت

کی گئی تھی تو ہم نے ان پر ہر چیز کے دروازے کھول دیئے۔
حتیٰ کہ جب وہ ان چیزوں پر اترنے لگے ان کو اچانک آ پکڑا،
تو وہ حیران پریشان ہو کر رہ گئے۔ اور پھر ان ظالموں کی جڑ
کاٹ کر رکھ دی گئی۔“ [الانعام: ۴۴، ۴۵]

یہ آیت کریمہ بتاتی ہے کہ باغی، سرکش اور کافر فرد یا لوگوں کو
رزق کی فراوانی، حکومت، رعب و دبدبہ اور دوسروں پر تسلط دیا جاتا ہے
..... اس وجہ سے نہیں کہ وہ اس کے مستحق یا اللہ کے پسندیدہ ہوتے
ہیں۔ بلکہ یہ اللہ کا قانون مہلت اور قاعدہ استدرراج ہوتا ہے اور ان کی
رسی ڈھیلی چھوڑ دی جاتی ہے کہ کہ لو جو کچھ کر سکتے ہو، اور پھر جب وہ اللہ
کی نافرمانی، بغاوت اور ظلم و تعدی میں اپنی انتہا کو پہنچ جاتے ہیں تو
پھر اچانک ان کی جڑ کاٹ دی جاتی ہے اور کوئی بھی ان کی مدد کو نہیں
پہنچ سکتا۔

ان کے مقابلے میں انبیائے کرام اور بالخصوص آخری رسول محمد
اور قرآن کریم کی دعوت یہ ہے کہ

﴿وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِمُ
بَرَكَاتٍ مِّنَ السَّمَاءِ وَالْأَرْضِ﴾ [الاعراف: ۹۶]
”اگر یہ بستیوں والے ایمان لے آتے اور تقویٰ اختیار
کر لیتے تو ہم ان کے لیے زمین و آسمان کی برکتیں کھول
دیتے۔“

بنی اسرائیل کے متعلق بالخصوص فرمایا:

﴿وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أُنْزِلَ إِلَيْهِمْ
مِّن دَبِّهِمْ لَا تَكُونُوا مِنَ الْفَاقِينَ وَمِنْ تَحْتِ أَجْلِهِمْ ط
”اگر یہ لوگ توراۃ، انجیل اور اس چیز کی پیروی کرتے جو ان
کے رب کی طرف سے ان کی طرف نازل کی گئی تھی تو یہ لوگ
اپنے اوپر کی طرف سے کھاتے اور پاؤں کے نیچے کی جانب
سے بھی.....“ [المائدہ: ۶۵]

مندرجہ بالا الفاظ پر غور کیا جائے تو معلوم ہوتا ہے کہ بغاوت
و سرکشی میں بہت کچھ ملتا ہے اور ایمان و تقویٰ کی صورت میں بھی..... مگر

نافرمانی میں ”محض ملتا ہے“..... اور بطور مہلت و استدرراج ملتا ہے۔
اس میں کوئی خیر و برکت نہیں ہوتی۔ اس کا انجام اچانک ہلاکت ہوتی
ہے۔ اور ایمان و تقویٰ کی صورت میں جو ملتا ہے خیر و برکت کا ملتا ہے،
اس میں سعادت ہوتی ہے اور اس کا حال اور مال دونوں باعث عز
و شرف ہوتے ہیں۔

یہاں ہمیں سوچنا چاہیے کہ اس امت کو جو کچھ مل رہا ہے وہ کس
پہلو کا ہے..... کیا محض زمین و آسمان کے دروازے کھول دیے گئے
ہیں۔ یا زمین و آسمان کی برکات۔

اللہ کا مسلمان بندہ ہمیشہ بابرکت چیز کا حریص ہوتا ہے، نہ کہ
محض کھانے پینے یا لذت اندوزی کا۔ بے برکت چیزیں ناپائیدار ہی
نہیں بلکہ نخوست اور شقاوت کا باعث بنتی ہیں اور ان سے پلٹنے بڑھنے
والے جسم بھی محسوس اور عذاب کا باعث ہوتے ہیں۔ سیدنا نوح علیہ السلام کی
وہ شکایت اور عذاب کی عرض داشت جو انھوں نے اپنی ناہنجار قوم کے
متعلق اللہ کے حضور پیش کی۔ اس میں انھوں نے یہی کہا کہ اے اللہ!
تیری مال و اولاد کی نعمتوں نے ان کو تیری شکرگزاری اور اطاعت کی
 بجائے نافرمانی اور طغیان ہی میں بڑھایا۔ یہاں تک کہ ان کے جسم
میں بننے والے نطفے بھی فاسد ہو چکے ہیں۔ ان کی آئندہ ہونے والی
اولادیں بھی فاجر اور فاسق ہی ہوں گی۔ [نوح: ۲۷]

خیر و برکات کی چند مثالیں:

❁..... قرآن کریم نے سورۃ کہف میں سیدنا موسیٰ و خضر کا واقعہ
بڑی تفصیل سے بیان کیا ہے۔ اس میں بڑے اسباق ہیں۔

①..... کشتی والوں کی کشتی کو ظالم بادشاہ کی دست برد سے کس
عجیب طریقے سے محفوظ کیا گیا۔

②..... نیک ماں باپ کو ان کے آئندہ نافرمان بن جانے
والے بچے سے بچا کر اس کے بدلے نیک صالح بچے کی خوشخبری
دی گئی۔

③..... نیک صالح باپ کے دو یتیم بچوں کی گرتی دیوار کو سیدھا
کر کے ان کے خزانے کو محفوظ بنا دیا گیا۔

یہ سب امور ایمان و تقویٰ کی بنیاد پر تھے۔

..... حضرت زبیر بن عوام رضی اللہ عنہ جب جنگ جمل میں شہید ہو گئے، اس سے پہلے انھوں نے اپنے فرزند عبداللہ کو اپنے قرض کے متعلق بڑی تاکید کی۔ چنانچہ ان کے چند پلاٹ تھے، ان کو فروخت کیا گیا، ان میں اللہ نے ایسی برکت دی کہ چاروں بیویوں کو ان کا آٹھواں حصہ بارہ بارہ لاکھ کی تعداد میں حاصل ہوا۔ صحیح مسلم اور ریاض الصالحین میں ان کا یہ واقعہ بڑا دلچسپ اور قابل مطالعہ ہے۔

..... حضرت عمر بن عبدالعزیز رضی اللہ عنہ کی اولاد کو وراثت میں گنتی کے چند چند سکے ہی ملے۔ مگر اللہ نے ان کو ایسی برکت دی کہ وہ مجاہدین کو ہزار ہزار گھوڑے پیش کرنے والے بنے۔ جب کہ سابقہ امویوں کی اولادیں جن کو وراثت میں لاکھوں ملے، ان کو بغداد میں بھیک مانگتے دیکھا گیا۔ ولا حول ولا قوۃ الا باللہ

..... امام ابو داؤد رضی اللہ عنہ نے اپنی سنن میں بیان کیا ہے کہ میں نے مصر میں ایک لکڑی دیکھی جو تیرہ بالشت لمبی تھی۔ ایک مالٹا دیکھا جسے دو حصوں میں کاٹ کر اونٹ پر دو جانب میں لادایا گیا تھا۔ اور یہ زکوٰۃ کی برکات تھیں۔ [کتاب الزکوٰۃ]

..... سیدنا عیسیٰ علیہ السلام کی آمد پر جب ہر طرف اسلام ہی اسلام ہوگا اور کفر اپنی بساط پلیٹ لے گا۔ اس وقت زمین کی برکات اس طرح ظاہر ہوں گی کہ ایک انار ایک جماعت کے لیے کافی ہوگا۔ اور پھر اس کے خول کو وہ لوگ بطور سائبان استعمال کریں گے۔

دودھ والی اونٹنی کا دودھ ایک بڑے قبیلے کو، ایک گائے کا دودھ اس سے چھوٹے خاندان کو اور ایک بکری کا دودھ ایک گھرانے کو کافی ہوگا۔ [بحوالہ مشکوٰۃ المصابیح، کتاب الفتن، العلامات بن یدی الساعۃ.....]

ہر مسلمان کو محض رزق نہیں بلکہ بابرکت رزق کی دعا کرنی چاہیے۔ بلکہ ہر چیز جو وہ عنایت فرمائے بابرکت ہو..... وَبَارِكْ لَنَا فِي مَا أَعْطَيْتَ۔

ضروری اعلان

یادگار اسلاف حضرت مولانا حافظ محمد یحییٰ عزیز میر محمدی رحمۃ اللہ علیہ کی سوانح حیات کے ضمن میں ہم عنقریب ایک کتاب تیار کر رہے ہیں۔ ہماری جماعت اہل حدیث کے چھوٹے بڑے تمام مضمون نگار حضرات سے گزارش ہے کہ حضرت میر محمدی رحمۃ اللہ علیہ کے متعلق ایک معلوماتی، سوانحی اور ان کی خدمات پر جو بھی لکھ سکیں ضرور ہمارے ساتھ تعاون کریں۔ ان شاء اللہ ہم اسے مذکورہ کتاب کا حصہ بنادیں گے۔

ڈاکٹر محمد یونس، مکان نمبر E-846

مناظر سٹریٹ علی پارک بیدیاں روڈ لاہور کینٹ۔
فون: 042-5709149 / 0321-4348153

اظہار تعزیت

①..... مولانا عبداللہ سعید دارالعلوم ڈھلیانہ ضلع اوکاڑا کی اہلیہ محترمہ گزشتہ دنوں وفات پا گئیں۔ مرحومہ صالحہ و نیک سیرت خاتون تھیں۔ احباب مرحومہ کی مغفرت و بلندی درجات کے لیے دعا فرمائیں۔

②..... حضرت مولانا حافظ محمد یحییٰ عزیز میر محمدی رحمۃ اللہ علیہ کے انتقال پر ملال پر انتہائی صدمہ پہنچا۔ اللہ کریم انھیں جنت الفردوس میں مقام بلند سے نوازے، آمین۔

①..... ابوالاقتشام حمزہ طور، گوجراں والا


②..... مولانا عبدالرحمن، دارالاصلاح السلفیہ باغبان پورہ لاہور

③..... میاں محمد یوسف، آپڈیکل سنٹر نیا بازار قصور

④..... جماعت اہل حدیث، چونیاں ضلع قصور

⑤..... مولانا بابر اللہ مصصام، قصور

⑥..... ڈاکٹر محمد یونس، بیدیاں روڈ، لاہور



اصول دعوت

(دار الفلاح پاکستان کے پروگرام ”تعلیم و تربیت کورس“ میں خطاب)

شیخ عمر فاروق

اسلامی تاریخ: اسلام کوئی نیا دین نہیں ہے، اس کا آغاز سیدنا آدم سے ہوا، انھوں نے اسی کی دعوت اپنی اولاد کو دی، ارشاد ہوتا ہے:

﴿هُوَ سَمُّكُمْ الْمُسْلِمِينَ مِنْ قَبْلِ وَفِي هَذَا﴾

”اللہ نے پہلے بھی تمہارا نام ”مسلم“ رکھا اور اس (قرآن) میں بھی (تمہارا یہی نام ہے)۔“ [الحج: ۷۸]

یہ اللہ کا بڑا پسندیدہ نام ہے، اب اس نام کو چھوڑ کر امت محمدیہ فرقوں میں بٹ گئی، قرآن بر ملا اعلان کرتا ہے:

﴿إِنَّ الَّذِينَ فَرَّقُوا دِينَهُمْ وَكَانُوا شِيعًا أَنتَ مِنْهُمْ فِي شَيْءٍ، إِنَّمَا أَمْرُهُمْ إِلَى اللَّهِ ثُمَّ يُنَبِّئُهُمْ بِمَا كَانُوا يَفْعَلُونَ﴾ [الانعام: ۱۵۹]

”یقیناً جن لوگوں نے اپنے دین کو ٹکڑے ٹکڑے کر دیا اور گروہ گروہ بن گئے (اے نبی ﷺ) اُن سے تمہارا کچھ واسطہ نہیں، اُن کا معاملہ تو اللہ کے سپرد ہے، وہی اُن کو بتائے گا کہ انھوں نے کیا کچھ کیا ہے (روزِ قیامت اُن سے باز پرس ہوگی)۔“

دین کیا ہے؟

”السدین“ یعنی مخصوص طریق زندگی کا نام دیں ہے۔ ایسا طریق زندگی جو اُسے پسند ہے اور اسے بہت بڑی نعمت بلکہ اتمامِ نعمت سے یاد کیا گیا ہے:

﴿الْيَوْمَ أَكْمَلْتُ لَكُمْ دِينَكُمْ وَاتَّمَمْتُ عَلَيْكُمْ

﴿أُدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ، إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِالْمُهْتَدِينَ﴾

”(اے نبی ﷺ) اپنے رب کے راستے کی طرف حکمت اور اچھے وعظ کے ساتھ دعوت دیجیے اور اُن سے احسن طریقے سے بحث کیجیے، بے شک آپ کا رب ہی خوب جانتا ہے اُس شخص کو جو اُس کی راہ سے بھٹکا ہوا ہے اور وہی ہدایت پانے والوں کو بھی خوب جانتا ہے۔“ [النحل: ۱۲۵]

دعوت الی الخیر:

”اُدْعُ“ بلائیے، دعوتِ حق کی طرف بلانا مسلمانوں کا فریضہ ہے، یہ اُن کے خمیر میں رچا بسا ہے، وہ دنیا میں اسی لیے پیدا ہوئے ہیں کہ اللہ کے بندوں کو اللہ کی طرف بلائیں۔

لفظ مسلم: اس کے لفظی معنی مطیع اور فرماں بردار کے ہیں، انگریزی میں اسے (Obedient) کہیں گے، اور شرعی طور پر اللہ تعالیٰ کا فرماں بردار اور دل و جان سے اُس کے احکامات کو اتباع رسول اللہ ﷺ میں ماننے والا۔

اسلامی تاریخ: اسلام کوئی نیا دین نہیں ہے، اس کا آغاز سیدنا آدم سے ہوا، انھوں نے اسی کی دعوت اپنی اولاد کو دی، ارشاد ہوتا ہے:

﴿هُوَ سَمُّكُمْ الْمُسْلِمِينَ مِنْ قَبْلِ وَفِي هَذَا﴾

[الحج: ۷۸]

نِعْمَتِي وَدَخَيْتُ لَكُمْ الْإِسْلَامَ دِينًا ﴿المائدة: ٣٠﴾

”آج میں نے تمہارے دین کو تمہارے لیے مکمل کر دیا اور اپنی نعمت تم پر تمام کر دی اور تمہارے لیے اسلام کو بحیثیت دین (یعنی زندگی گزارنے کے طریق کار کے طور پر) قبول کیا۔“

حقیقی نعمت کیا ہے؟

اللہ تعالیٰ کے اپنے بندوں پر ان گنت انعامات ہیں چناں چہ

ارشاد ہوا:

﴿وَإِنْ تَعُدُّوا نِعْمَةَ اللَّهِ لَا تُحْصُوهَا﴾ [ابراہیم: ٣٤]

”اگر تم اللہ تعالیٰ کی نعمتیں گننے لگو تو تم ان کا شمار نہ کر سکو۔“

جیسا کہ ہوا، پانی، غذا، پھل، پھول، جسم و جان، آنکھ کان، دل و دماغ، ہاتھ پاؤں وغیرہ کتنی بڑی نعمتیں ہیں، مگر اتمام نعمت دین اسلام کو قرار دیا ہے، ہمیں اللہ تعالیٰ کا اس پر سراپا شکر گزار ہونا چاہیے کہ اُس نے ہمیں مسلمان بنایا:

﴿الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا

أَنْ هَدَانَا اللَّهُ﴾ [الاعراف: ٤٣]

”ہر تعریف اور ہر شکر اللہ ہی کے لیے ہے جس نے ہمیں یہ راستہ دکھایا، ہم خود راہ نہ پاسکتے تھے اگر اللہ ہماری رہنمائی نہ کرتا۔“

دعائے استقامت:

ہم نماز کی ہر رکعت میں رب کریم کے حضور التجا کرتے ہیں:

﴿إِهْدِنَا الصِّرَاطَ الْمُسْتَقِيمَ﴾ [الفاتحة: ٦]

”(اے اللہ!) ہمیں سیدھے راستے پر چلا۔“

بعضوں نے اس کا ترجمہ ”دکھا“ کیا ہے، اوّل الذکر شاہ عبدالقادر دہلویؒ نے ترجمہ کیا ہے اور اس میں بڑی خوبی پیدا کر دی ہے، مثلاً اگر کوئی کسی سے کہتا ہے کہ اسٹیشن کا راستہ کون سا ہے، وہ اشارے سے بتاتا ہے کہ ”ادھر جاؤ، پھر ادھر جاؤ وغیرہ“، تم اسٹیشن پہنچ

جاؤ گے، مگر کوئی کہتا ہے: ”آئیے! میں آپ کو اسٹیشن پر چھوڑ آتا ہوں،“ تو اس کا کتنا بڑا احسان ہوگا، ہم اپنے خالق و مالک سے التجا کرتے ہیں کہ ہماری دست گیری فرمائیے اور ہماری منزل مقصود تک مکمل رہنمائی فرمائیے کہ اس کے بغیر ہمارا وہاں تک پہنچنا ناممکن ہے۔

داعی حق ہی اچھا انسان ہے:

ایک مؤذن جب مسجد سے صدا بلند کرتا ہے: ”حی علی الصلوٰۃ“، آؤ نماز کی طرف، ”حی علی الفلاح“، آؤ کامیابی کی طرف۔ تو یہ درحقیقت رب کائنات کی دعوت کا اعلان کرتا ہے، اور جو شخص اس دعوت پر لبیک کہتے ہوئے اپنی جبین نیاز جھکانے اپنے خالق کے حضور جا پہنچتا ہے، تو وہ بھی اچھا انسان بن جاتا ہے، اسی طرح وہ شخص جو اللہ کے دین کی طرف لوگوں کو بلاتا ہے تو وہ بھی خوب ترین بات کا اعلان کرتا ہے جس کا اجر اللہ تعالیٰ کے یہاں لازوال مثبت ہو جاتا ہے:

﴿وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا

وَقَالَ إِنِّي مِنَ الْمُسْلِمِينَ﴾ [حم السجده: ٣٣]

”اور اُس شخص کی بات سے اچھی بات اور کس کی ہوگی جس نے اللہ کی طرف بلایا اور نیک عمل کیا اور کہا کہ میں مسلمان ہوں۔“

اور بحیثیت مجموعی نسل انسانیت تک پیغام ہدایت پہنچانا امت مسلمہ کا فریضہ ہے، ارشاد ہوتا ہے:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ

وَتَنْهَوْنَ عَنِ الْمُنْكَرِ وَتُؤْمِنُونَ بِاللَّهِ﴾

[آل عمران: ١١٠]

”اب دنیا میں وہ بہترین امت تم ہو جسے نسل انسانیت کی ہدایت و اصلاح کے لیے میدان میں لایا گیا ہے، تم نیکی کا حکم دیتے ہو، بدی سے روکتے ہو، اور اللہ پر ایمان رکھتے ہو۔“

ایمان کا لازمی تقاضا ہے کہ اسلام کی خدمت دل و جان سے کی جائے اس لیے کہ ایک اچھے مومن کی تعریف جناب رسول اللہ ﷺ نے اس طرح فرمائی ہے:

«الْمُؤْمِنُ مَنْ أَمَنَهُ النَّاسُ» [احمد: ۱۵۴/۳، رقم:

۱۲۵۸۹ مسند انس بن مالک]

”حقیقی مومن تو وہ ہے کہ جس سے روئے زمین کے تمام لوگ امن اور آرام پا جائیں۔“

اور ایک اچھے مسلمان کی تعریف یوں فرمائی:

«الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ»

[احمد: ۱۵۴/۳، رقم: ۱۲۵۸۹ مسند انس بن مالک]

”مسلمان تو وہ ہے کہ جس کی زبان اور ہاتھ سے دوسرے مسلمان محفوظ رہیں۔“

اسلام اور ایمان میں فرق؟

اسلام کی تعریف رسول اللہ ﷺ نے اس طرح فرمائی ہے:

«الْإِسْلَامُ أَنْ تَشْهَدَ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَتَقِيمَ الصَّلَاةَ وَتُؤْتِيَ الزَّكَاةَ وَتَصُومَ رَمَضَانَ وَتَحُجَّ الْبَيْتَ إِنْ اسْتَطَعْتَ إِلَيْهِ سَبِيلًا»

[مسلم، کتاب الایمان، رقم: ۹۳ دارالسلام]

”اسلام یہ ہے کہ تم اس بات کی شہادت دو کہ اللہ تعالیٰ کے سوا کوئی معبود (برحق) نہیں اور محمد ﷺ اللہ کے رسول ہیں، نماز قائم کرو، زکوٰۃ ادا کرو، رمضان کے روزے رکھو، اور اگر بیت اللہ تک پہنچنے کی استطاعت ہو تو اُس کا حج ادا کرو۔“

ایمان کی تعریف ان الفاظ کے ساتھ آپ نے بیان فرمائی:

«الْإِيمَانُ أَنْ تُؤْمِنَ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَتُؤْمِنَ بِالْقَدَرِ خَيْرِهِ وَشَرِّهِ» [ایضاً]

”ایمان یہ ہے کہ تم اللہ تعالیٰ، اُس کے فرشتوں، اُس کی کتابوں، اُس کے رسولوں، روز قیامت، اچھی اور بری تقدیر پر ایمان لاؤ۔“

اس سے معلوم ہوا کہ اسلام ان باتوں کا نام ہے جو ظاہر میں ہمارے سامنے آتی ہیں۔ کلمہ طیبہ کا سچے دل سے اقرار کرنے کے بعد، نماز، روزہ، حج اور زکوٰۃ جیسی عبادات ظاہری طور پر ادا کی جاتی ہیں

جب کہ ارکانِ ایمان کی تمام باتوں کا تعلق دل سے ہے، اور یہ دونوں باہم لازم و ملزوم ہیں، ایمان کے بغیر، اسلام کے ارکان پر عمل پیرا نہیں ہوا جاسکتا، اور جب تک کوئی شخص اسلام کے ارکان پر عمل پیرا نہ ہو اُس کا ایمان مضبوط اور قوی نہیں رہ سکتا ہے۔

اس آیت مبارکہ پر غور کیجیے:

﴿قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا

أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ ۚ وَإِنْ

تُطِيعُوا اللَّهَ وَرَسُولَهُ لَا يَلِتْكُمْ مِنْ أَعْمَالِكُمْ شَيْئًا ۚ

إِنَّ اللَّهَ غَفُورٌ رَحِيمٌ﴾ [الحجرات: ۱۴]

”یہ بدوی کہتے ہیں کہ ہم ایمان لائے، ان سے کہیے! تم ایمان نہیں لائے بلکہ یوں کہو کہ ”ہم مطیع ہو گئے۔ ایمان ابھی تمہارے دلوں میں داخل نہیں ہوا ہے، اگر تم اللہ اور اُس کے رسول کی فرماں برداری اختیار کر لو تو وہ تمہارے اعمال کے اجر میں کوئی کمی نہ کرے گا، یقیناً اللہ بڑا درگزر کرنے والا اور رحیم ہے۔“

اس آیت مبارکہ سے یہ حقائق سامنے آتے ہیں:

(ا) اسلام ایک ظاہری قانونی شکل رکھتا ہے، جو شخص کلمہ طیبہ پڑھ لیتا ہے، وہ مسلمانوں کی صف میں شامل ہو جاتا ہے اور اُس پر اسلام کے احکام جاری ہو جاتے ہیں اور ایمان کا تعلق دل سے ہے۔

(ب) اسلام اور ایمان لازم و ملزوم ہیں اور دونوں ایک دوسرے کو تقویت دیتے ہیں۔

(ج) ظاہری طور پر اسلام قبول کر لینا اور دل کا مطمئن نہ ہونا کامل ایمان کی نشانی نہیں ہے، کامل ایمان اُسے کہتے ہیں جب کوئی شخص احکام الہی کو اتباع رسول ﷺ میں ادا کرنے لگے اور اُسے حرز جاں بنالے، جب کہ اس آیت میں ارشاد ہوا: ﴿وَإِنْ تُطِيعُوا اللَّهَ وَرَسُولَهُ ۚ﴾ ”اگر تم اللہ اور اُس کے رسول کی فرماں برداری اختیار کر لو،“ اور اسی فرماں برداری پر آخرت میں کامیابی اور اجر مرتب ہوگا۔ [جاری ہے]

جو بچتے تھے دوائے دل..... وہ دکان اپنی بڑھا گئے

(حافظ محمد یحییٰ صاحب عزیز میر محمدی رحمہ اللہ سے کویت میں لیا گیا ایک انٹرویو)

مولانا عبدالحق مدنی (کویت)

«إِنَّ اللَّهَ لَا يَقْبِضُ الْعِلْمَ انْتِزَاعًا يَنْتَزِعُهُ مِنَ الْعِبَادِ وَلَكِنْ يَقْبِضُ الْعِلْمَ بِقَبْضِ الْعُلَمَاءِ حَتَّىٰ إِذَا لَمَّ بِبَقِ عَالِمًا اتَّخَذَ النَّاسُ رُؤُوسًا جِهَالًا فَسَلُّوا فَأُفْتُوا بِغَيْرِ عِلْمٍ فَضَلُّوا وَاضَلُّوا» [بخاری، کتاب العلم: ۱۰۰]

”اللہ تعالیٰ دولت علم یکبارگی لوگوں کے سینوں سے نہیں نکال لے گا، بلکہ علمائے حق کی وفات کے ذریعے علم کو اٹھالے گا۔ حتیٰ کہ جب علوم نبوت کے حقیقی ورثاء باقی نہیں رہیں گے تو جہلا مسند علم پر براجمان ہوں گے اور اپنی جہالت کی بنا پر ایسے فتاویٰ جاری کریں گے جن کے ذریعے خود تو گمراہ ہوں گے ہی وہ لوگوں کو بھی گمراہ کریں گے۔“

میراث میں آئی ہے انھیں مسند ارشاد زاغوں کے تصرف میں عقابوں کے نشیمن اسی لیے کہا جاتا ہے: ”موت العالم موت العالم“ اہل علم کی موت سے ایک عالم اُداس ہوتا ہے

یکم نومبر ۲۰۰۸ء کا سورج علم و عمل کے جس آفتاب کو ساتھ لے کر غروب ہوا، اس عبقری اور نابغہ روزگار شخصیت کے سانحہ ارتحال پر وابستگان کتاب و سنت کا ہر پیر و جوان اور مرد و زن غم زدہ و پریشان ہے، منبر و محراب گریہ کنناں اور محافل دعوت و ارشاد سونی سی اور اداس ہیں، انا للہ وانا الیہ راجعون۔

اس سے میری مراد حضرت العلام محدث گوندلوی رحمہ اللہ کے وہ قابل فخر تلمیذ رشید ہیں کہ ہم نے بارہا اپنے اساتذہ کرام کو کہتے ہوئے

نبی اکرم ﷺ کا ارشاد گرامی ہے:

«يَذْهَبُ الصَّالِحُونَ الْأَوَّلُ فَلَا وَّلَ، وَيَبْقَى حُفَالَةً كَحَفَالَةِ الشَّعِيرِ أَوْ التَّمْرِ، لَا يَبَالِيهِمُ اللَّهُ بِالْأَلَّةِ» [صحیح

الجامع الصغير: ۸۰۸۷/۷]

”نیک لوگ یکے بعد دیگرے دنیا سے رخصت ہوتے جائیں گے اور وہ افراد باقی رہ جائیں گے جن کی حیثیت بویا کھجوروں کے چھانٹ کی سی ہوگی۔ اللہ تعالیٰ کو ان کی کوئی پرواہ نہیں ہوگی۔“

اس پُر فتن دور میں علمائے ربانی اور داعیان کتاب و سنت کہ جنہوں نے علوم نبوت کی شمع کو فروزاں کرنے کے لیے اپنی زندگیاں وقف کر دیں اور ان کا یہ شعار رہا۔

ہم تو جیتے ہیں کہ دنیا میں ترا نام رہے ایسے علمائے حق کا بزم جہاں سے رخصت ہونا کسی بڑی مصیبت اور صدمے سے کم نہیں۔ کیوں کہ علمائے حق کی موت علوم و معارف کی موت ہے۔ حضرت ابن عباس رضی اللہ عنہما فرماتے ہیں:

”أَتَدْرُونَ مَا ذَهَابَ الْعِلْمُ؟ قُلْنَا: لَا، قَالَ: ذَهَابَ الْعُلَمَاءُ“

”جانتے ہو کہ علم کے اٹھ جانے سے کیا مراد ہے؟ ہم (شاگردوں) نے کہا: نہیں؟ تو فرمانے لگے: علماء کی موت علم کی موت ہے۔“

اور نبی اکرم ﷺ کا ارشاد گرامی ہے:

سنا کہ محدث گو ندلوی رحمہ اللہ فرمایا کرتے تھے کہ اگر قیامت کے دن اللہ تعالیٰ نے مجھ سے پوچھا کہ کیا عمل کر کے ساتھ لائے ہو؟ تو میں کہوں گا کہ میری کمائی ”یحییٰ“ ہیں۔ یعنی ایک مولانا محمد یحییٰ شرقپوری رحمہ اللہ، (علم و عمل کے یہ عظیم پیکر اور ولی کامل ۹ نومبر ۲۰۰۱ء بروز جمعۃ المبارک اس دار فانی سے رخصت ہوئے۔ رحمہ اللہ رحمة واسعة واسكنہ فیسح جناتہ) اور دوسرے حافظ محمد یحییٰ عزیز میر محمدی طیب اللہ ثراہ وجعل الجنة مثواہ۔

یقیناً یہ لوگ اللہ کے ولی اور اللہ تعالیٰ کی مخلوق کے ہی خواہ وہ مرد اور ناصح امین تھے۔ جنہوں نے اپنی پوری زندگی بندگان رب العالمین، کے عقائد و اعمال کی اصلاح اور ان کی عملی تربیت کرنے میں صرف کی اور ایسے ہی قابل قدر لوگوں کے بارے میں نبی رحمت ﷺ نے فرمایا ہے:

«اولیاء اللہ الذین اذا ردوا ذکر اللہ»

[السلسلة الصحيحة: ۷/ ۱۷۳۳]

”اولیاء اللہ کی نشانی یہ ہے کہ ان کو دیکھ کر یادِ الہی کا شوق پیدا ہوتا ہے۔“

حضرت حافظ صاحب رحمہ اللہ اکتوبر ۱۹۹۹ء کو بسلسلہ دعوت و تبلیغ کویت تشریف لائے قمیص اور تہ بند میں ملبوس، سر پر دھاری دار رومال اور ہاتھ میں چھوٹا سا بیگ تھا۔ جب ایئر پورٹ پر آپ کی زیارت ہوئی اللہ اکبر! کمال سادگی لیکن چہرے پر صالحیت کا وقار اور پیشانی تقویٰ کے نور سے روشن، آنکھیں حیاء کی کانیں، اور زبان ذکرِ الہی میں مشغول، ان معنوی اوصاف نے حضرت کے رخِ زیبا کی سرخ و سفید رنگت اور جھکی ہوئی حیا دار موٹی اور نیلگوں آنکھوں کے حسن و جمال کو چار چاند لگا دیئے تھے۔ دیکھنے والا بے ساختہ پکار اٹھتا کہ ”یہ اللہ کے ولی ہیں۔“

کویت میں قیام کے دوران حضرت نے مختلف مساجد میں خطابات فرمائے اور جمعۃ المبارک کا خطبہ ارشاد فرمایا۔ ان کا محبت بھرا اور دل کو موہ لینے والا اسلوب دعوت، اور مسحور کن انداز تلاوت اور

گفتگو مزاجی کو سامعین ہمیشہ یاد کرتے ہیں۔ حتیٰ کہ کئی مرتبہ درس کے اختتام پر حاضرین نے حضرت سے درخواست کی کہ ہمیں تلاوتِ کلام پاک سنائیے! چنانچہ آپ نے کویت کے ایک علاقہ فاحیل میں درس قرآن پاک ارشاد فرمانے کے بعد تلاوتِ کلام پاک سنائی اور اس دوران سامعین پر روحانیت کا ایک عجیب اثر دیکھنے میں آیا۔ آپ نے مکمل قرآن کی تلاوت مع ترجمہ و مختصر مگر جامع تفسیر (۴۵) آڈیو کیسٹ میں ریکارڈ بھی کروایا جو کہ آج کل کیسٹ اور (C.D) کی شکل میں دستیاب ہے اور کتاب اللہ کے فہم و معرفت کے لیے ایک نادر تحفہ اور بیش بہا خزینہ ہے۔

دورہ کویت کے دوران حضرت حافظ صاحب رحمہ اللہ کا قیام راقم الحروف کے کمرے میں تھا۔ اس لیے ان سہانے شب و روز کا مشاہدہ اور حضرت کے معمولات کو قریب سے دیکھنے کا موقع ملا۔ یقیناً وہ اسلاف کی نشانی اور علم و عمل کا حسین پیکر تھے۔ ان کی نگاہ میں دنیا بچ تھی وہ آخرت کو اپنا مستقبل سمجھتے اور اس کے لیے کوشاں تھے۔ وہ تحائف قبول کرنے سے گریز کرتے اور مرد وزن کے اختلاط کے باعث بازار میں نکلنے سے پرہیز کرتے تھے۔ حتیٰ کہ بعض احباب کے اصرار کے باوجود بھی وہ کویت کے تفریحی مقامات کی سیر کے لیے نہیں گئے۔ وہ فرمایا کرتے تھے ”اگر دیدارِ الہی کا شوق ہے تو اپنی آنکھوں کے آئینے کو آلودگی سے بچاؤ۔“ حضرت حافظ صاحب رحمہ اللہ اکل حلال، نمازوں میں خشوع اور ہمہ وقت ذکرِ الہی میں مشغول رہنے کی تلقین فرماتے۔ ان کے طعام و لباس میں کمال درجہ تک سادگی تھی۔ میں نے جب بھی دریافت کیا کہ حضرت آج ناشتہ کیا فرمائیں گے؟ تو فرماتے جو بھی مل جائے، الحمد للہ! آج کھانے میں کیا پسند کریں گے؟ جواب ملتا: بھائی سب اللہ کی نعمتیں ہیں جو مل جائے، الحمد للہ! اور جو حاضر خدمت کیا جاتا آپ تناول فرماتے۔ آپ بہت کم سوتے، نماز تہجد کے لیے پابندی سے اٹھتے اور دن میں زیادہ وقت تلاوتِ قرآن کریم میں صرف کرتے تھے۔ اور عمومی مجالس میں دعوت اور اسلوب دعوت پر گفتگو فرماتے۔ اس سلسلے میں آپ کی مرتب کردہ ایک کتاب ”پانچ بنیادی اصول“ بھی موجود ہے۔

راقم الحروف نے حضرت حافظ کے سفر کویت کے دوران اُن سے ۱۴۔ اکتوبر کو ناشتہ کے بعد ایک مختصر انٹرویو کیا، جس سے اُن کا شخصی تعارف انہی کی زبانی پیش خدمت ہے۔

س: آپ کی سنہ ولادت کیا اور جائے ولادت کون سی ہے؟
ج: میری ولادت ضلع قصور کے ایک گاؤں میر محمد میں ہوئی اور میرے ماموں جان کی تحریر کے مطابق تاریخ ولادت ۱۰ شوال ۱۳۴۵ھ ہے اور سکول میں اندراج کے مطابق ۱۲ دسمبر ۱۹۲۷ء ہے۔

س: کیا آپ کے والد گرامی بھی عالم دین تھے؟
ج: والد گرامی حضرت محمد ولد نواب دین خان۔ جن کا نام بچپن میں محمد عظیم رکھا گیا تھا لیکن وہ ”عظیم“ کا لفظ پسند نہیں کرتے تھے اس لیے ان کو اپنا نام ”محمد“ پسند تھا۔ آپ زیادہ عالم تو نہیں تھے ویسے باعمل اور صاحب مطالعہ تھے۔ صلاح و تقویٰ کی وجہ سے لوگ ان کی تکریم کرتے تھے۔ میرے والد گرامی تین بھائی تھے۔ آپ سے بڑے کا نام ”حاجی بلند خان“ اور چھوٹے ”حافظ دوست محمد“ تھے۔

س: کیا آپ خاندانی اہل حدیث ہیں؟
ج: ہمارے دادا جان اہل حدیث ہوئے تھے اور اس کے بعد الحمد للہ پورا خاندان اہل حدیث ہے۔

س: آپ نے تعلیم کہاں سے حاصل کی؟
ج: ابتدائی تعلیم مقامی مدرسہ میں حافظ محمد بھٹوی صاحب رحمہ اللہ سے (جو حافظ عبدالسلام بھٹوی صاحب کے والد گرامی ہیں) حاصل کی اور قرآن کریم اپنے چچا جان حافظ دوست محمد صاحب سے حفظ کیا۔ اس کے بعد امرتسر میں مدرسہ غزنویہ میں ابوداؤد شریف تک پڑھا، پھر گوندلاں والا میں مولانا محمد عطاء اللہ حنیف رحمہ اللہ کے پاس مسلم شریف مکمل کی اور آخری سال گوجراں والا میں ٹاہلی والی مسجد میں حضرت العلام حافظ محمد محدث گوندلوی رحمہ اللہ کے پاس تعلیم مکمل کی۔

س: آپ کے مشہور اساتذہ کرام کون کون ہیں؟
ج: ① مولانا نیک محمد صاحب امرتسری، ② مولانا محمد حسین ہزاروی (ان کے گھر میں مولانا سید داؤد غزنوی رحمہ اللہ کی ہمشیرہ تھیں)،

③ مولانا محمد عبداللہ بھوجیانی، ④ مولانا عبدالرحیم بھوجیانی رحمہ اللہ (یہ دونوں بزرگ میرے ماموں ہیں۔)، ⑤ شیخ الحدیث مولانا محمد عطاء اللہ حنیف رحمہ اللہ، ⑥ حضرت العلام حافظ محمد محدث گوندلوی رحمہ اللہ ان سے بخاری شریف، مسلم الثبوت، سلم، اشارات اور سراجی (علم وراثت میں) کی تعلیم حاصل کی۔ اس سال ہم دو ہی شاگرد تھے۔ ایک میں (حافظ محمد یحییٰ عزیز رحمہ اللہ) اور دوسرے مولانا محمد یحییٰ شرقپوری رحمہ اللہ اور ۱۹۴۹ء میں سند فراغت حاصل کی۔

س: کیا سند فراغت حاصل کرنے کے بعد آپ نے کہیں تدریس بھی کی؟

ج: سند فراغت کے بعد مقامی مدرسے میں دو سال تک مستقل تدریس کی (پڑھایا) اور یہ مدرسہ میر محمد میں واقع میں نے ہی قائم کیا تھا، جو ابتداءً شعبہ حفظ کے طور پر قائم کیا گیا تھا۔ پھر جماعتی کاموں میں مشغولیت کے باعث مختلف اوقات میں تدریس کی لیکن زیادہ وقت تبلیغ و تنظیم میں گزرا۔

س: آپ کے مشہور تلامذہ کون علمائے کرام ہیں؟
ج: ابتدائی طور پر جن لوگوں نے استفادہ کیا ان میں سے قاری محمد یحییٰ گوجراں والا (رحمہ اللہ) بہت قابل اور متحرک عالم دین ہیں اور اسی طرح قاری محمد یوسف صاحب اور قاری صدیق احسن صاحب (رحمہما اللہ) ابتدائی طلباء میں سے ہیں۔ ابھی صرف ان ہی کے نام ذہن میں ہیں وگرنہ بہت سے لوگوں نے استفادہ کیا تھا۔

س: آپ کے خاندان کا مختصر تعارف
ج: ہم دو بھائی ہیں۔ میرے بھائی کا نام مولانا محمد یعقوب ہے (اب وفات پا چکے ہیں۔) انھوں نے جامعہ رحمانیہ (دہلی) سے تعلیم حاصل کی ہے اور آج کل زمیندارہ کر رہے ہیں۔ اور ہماری تین ہمشیرگان ہیں۔ ہم خاندانی طور پر راجپوت بھٹی ہیں۔

س: آپ کی شادی کب ہوئی؟
ج: میری شادی ۲۵ سال کی عمر میں غالباً ۱۹۵۲ء میں حقیقی چچا حافظ دوست محمد صاحب کی بیٹی سے ہوئی۔ اور ان سے اللہ تعالیٰ نے

ایک بیٹا حافظ محمد اسماعیل اور دو بیٹیاں عطا کی ہیں۔ اور دوسری شادی چند سال قبل دعوتی نقطہ نظر سے اور مرکز میں آنے والی عورتوں کے قیام و طعام کے انتظام اور ان کی رہنمائی کے لیے ایک ادھیڑ عمرہ بیوہ عورت سے کی اور ان سے کوئی اولاد نہیں ہوئی۔

س: آپ کے ننھیال کا مختصر تعارف کیا ہے؟

ج: میرے ننھیال پٹھان ہیں۔ میرے نانا جان مولانا فیض اللہ خان افغانستان سے بھوجیاں آئے تھے اور ان کی تبلیغ سے ہمارے خاندان کے لوگ اہل حدیث ہوئے۔

س: مرکز البدر (بونگہ بلوچاں) کا قیام کب عمل میں آیا؟

ج: امیر جماعت مولانا محمد اسماعیل سلفی رحمۃ اللہ علیہ نے جماعت میں تربیت اور تبلیغ کے بارے میں خصوصی توجہ دینے پر زور دیا تو میں نے اور مولانا محمد یحییٰ شریقوری رحمۃ اللہ علیہ نے پنجاب کے مختلف شہروں کا تعارفی دورہ کیا اور پھر لاہور میں منعقد ہونے والے ایک جماعتی اجلاس میں رپورٹ پیش کی اور ایک مرکز کے قیام کی اہمیت اور ضرورت پر زور دیا۔ چنانچہ اجلاس میں مرکز کے بارے میں غور کیا گیا اور مختلف مقامات سے احباب نے مرکز کے لیے جگہ کی پیش کش کی۔ لیکن بونگہ بلوچاں کے احباب نے ۱۵/۱ ایکڑ جگہ دینے کے ساتھ مزید توسیع کا اطمینان دلایا تو ساتھیوں نے اسے قبول کر لیا۔ چنانچہ ۱۹۶۹ء میں مرکز کی بنیاد رکھی گئی۔ مرکز کا سنگ بنیاد حضرت العلام محدث گوندلوی رحمۃ اللہ علیہ نے رکھا۔ اس وقت ہر قمری مہینے کے دوسرے جمعہ المبارک کو مرکز میں اجتماع ہوتا ہے جس میں لوگوں کی عملی و اخلاقی تربیت کی جاتی ہے۔ یہ پروگرام جمعرات کی عصر سے ہفتہ کی صبح تک ہوتا ہے، پھر جمعرات کی تشکیل دی جاتی ہے اور تبلیغ کے لیے مختلف مقامات کی طرف روانہ کیا جاتا ہے۔

کچھ عرصے سے تعطیلات کے دوران اسکول کے اساتذہ اور طلباء بھی حسب فرصت جماعت میں وقت لگاتے ہیں۔ نیز مدارس کے اساتذہ اور ائمہ مساجد کے لیے سال میں چار مرتبہ تربیتی اجتماع منعقد کیا جاتا ہے۔

س: حضرت! مرکز بونگہ بلوچاں کی جگہ کس کے نام ہے؟

ج: یہ جگہ مرکز کی ہے۔ پہلے میاں فضل مرحوم اور شیخ اشرف مرحوم اس پر توجہ دیتے تھے۔ بعد میں جب جماعتی اختلافات شروع ہوئے تو وہ مقامی احباب جن کی یہ زمین تھی کہنے لگے کہ ہم نے تو یہ جگہ آپ کو مرکز بنانے کے لیے دی تھی۔ کہیں ایسا نہ ہو کہ جماعتی چپقلش میں یہ جگہ ضائع ہو جائے اور اصلی مقصد پورا نہ ہو۔ چنانچہ انھوں نے بطور تولیت یہ جگہ میرے نام کروادی۔ اور وہاں یہ وضاحت موجود ہے کہ یہ جگہ میرے نام بحیثیت متولی ہے نہ کہ بحیثیت مالک۔ لہذا میں اس جگہ کا متولی ہوں مالک نہیں۔

س: مرکز کے اخراجات کیسے پورے کیے جاتے ہیں؟

ج: مرکز کے اخراجات کے لیے چندہ کی اپیل نہیں کی جاتی بلکہ بغیر اپیل کے احباب اپنی خوشی سے یہ انتظام کرتے ہیں۔ مثلاً اجتماعات کے خور و نوش اور دیگر انتظامات احباب مل جل کر کرتے ہیں۔ اب مرکز اور روڈ کے درمیان واقع ڈیڑھ ایکڑ اراضی جو کہ مرکز کے فرنٹ پر واقع تھی احباب نے باہمی تعاون سے مرکز کے لیے خرید لی ہے تاکہ روڈ پر فرنٹ مرکز کا ہو جائے۔

س: حضرت! کیا مرکز کی طرف سے آپ کا وظیفہ یا تنخواہ مقرر ہے؟

ج: الحمد للہ! میں مرکز سے تنخواہ نہیں لیتا بلکہ جب میں پڑھاتا تھا اس وقت بھی مشاہرہ نہیں لیتا تھا اور جماعتی و تنظیمی کاموں کے لیے جو سفر کرتا ہوں اس کا خرچ بھی کبھی وصول نہیں کیا اور نہ ہی مرکز سے کوئی وظیفہ مقرر ہے۔ نہ چاہنے کے باوجود احباب زبردستی جو تعاون کر دیتے ہیں الحمد للہ اسی میں گزارہ ہو جاتا ہے۔ اور مرکز کے نلگر سے جس طرح باقی لوگ کھا لیتے ہیں، ہمیں بھی اس کی اجازت ہے اور اسی پر اکتفا کرتے ہیں، الحمد للہ۔

س: کیا آپ کی ملکیت زرعی زمین بھی ہے؟

ج: والد صاحب کو ان کے بھائیوں سے حصہ میں بیس ایکڑ زمین ملی تھی جس میں سے ہمارا حصہ ہمارے پاس ہے۔

س: حضرت! حافظ محدث گوندلوی رحمۃ اللہ علیہ کی طرف منسوب یہ

قول کہ ”میں یحییٰ کو تیار کر کے آیا ہوں“ یعنی قیامت کے دن اگر اللہ تعالیٰ نے پوچھا کہ کیا کمائی کر کے لائے ہو تو اس وقت میں یہ کہوں گا، کہاں تک صحیح ہے؟

ج: جب ہم نے بخاری شریف ختم کی تو حضرت حافظ گوندلوی نے بخاری شریف کی آخری حدیث پر درس ارشاد فرماتے ہوئے فرمایا: ”میں ایک عرصہ سے بخاری شریف پڑھا رہا ہوں لیکن جو مزاس مرتبہ پڑھانے کا آیا ہے کبھی نہیں آیا۔ اب میں کہہ سکتا ہوں کہ میں نے کوئی شاگرد تیار کیے ہیں اور اس کے بعد یہ ”یحییٰ“ والی بات ارشاد فرمائی۔ اور اس وقت کلاس میں ہم دو ہی طالب علم تھے ایک حضرت مولانا محمد یحییٰ شرقپوری رحمۃ اللہ علیہ (جو کہ عمر میں مجھ سے تھوڑے سے بڑے تھے تقریباً ایک سال۔ گوندلاں والا میں ہی دورانِ تعلیم میری ان سے ملاقات ہوئی اور ان کی رفات کا شرف حاصل ہوا) اور دوسرا میں (حافظ محمد یحییٰ عزیز میر محمدی رحمۃ اللہ علیہ) تھا۔

س: حضرت! اس وقت مختلف نظریات کے حامل لوگوں نے اپنے چند ہم خیالوں کو جمع کر کے مختلف گروہ بنا رکھے ہیں۔ اور آپ جیسے تبلیغ دین کی تڑپ اور تجربہ رکھنے والے بزرگ خال خال ہی نظر آتے ہیں تو ایسی صورت میں ہم کون سے نوجوان علماء سے رہنمائی حاصل کریں، جن کے علم و عمل پر اعتماد کیا جاسکتا ہو؟

ج: نوجوان علماء میں سے حافظ مسعود عالم اور حافظ محمد شریف آف فیصل آباد علمی شخصیات ہیں ان کے مشورے مفید ثابت ہوتے ہیں اور دوسرے تبلیغی ساتھی ہیں جن میں علمائے کرام لاہور میں مولانا ابوبکر صدیق، قاری عزیز، اور گوجراں والا میں حافظ محمد الیاس اثری، انھوں نے تو مرکز کے زیر نگرانی ایک مرکز بھی قائم کیا ہے۔ فیصل آباد میں مولانا عبدالحی انصاری اور کاروباری حضرات میں فیصل آباد کی جماعت کے امیر صوفی غلام نبی صاحب اور دیگر احباب ہیں جن سے مشورہ کیا جاسکتا اور استفادہ کیا جاسکتا ہے۔

س: آپ نے تبلیغی سلسلہ میں کس کس ملک کا سفر کیا ہے؟

ج: تبلیغی سلسلے میں پاکستان سے باہر عرب امارات، برطانیہ اور

اب کویت آیا ہوں۔ اس کے علاوہ حج کے لیے تین مرتبہ سعودی عرب کا سفر کیا ہے۔ بس یہی بیرونی سفر ہیں۔

س: سفر کویت کے دوران آپ نے مرکز دعوتہ الجالیات کی سرگرمیاں دیکھیں، اس سلسلے میں فرمائیے کہ ہمارا دعوتی اسلوب تسلی بخش ہے اس میں اصلاح کی ضرورت ہے؟

ج: یہ اسلوب نئے احباب کے لیے تو خیر کافی ہے لیکن سب احباب کو ایک نظم میں پروانے کی ضرورت ہے تاکہ ان کی عملی تربیت کی جائے۔ اور ان سے مطالعہ کروا کے انھیں بیان کا طریقہ سکھایا جائے۔ ایک مربی کی نگرانی میں تربیت کر کے ان میں اطاعت امیر کا جذبہ پیدا کیا جائے۔ نیز فقراء و مساکین، بیوگان اور یتامی کے لیے بیت المال قائم کرنا دعوتی ضرورت ہے۔ باقی الحمد للہ تسلی بخش کام ہو رہا ہے۔

س: حضرت! جماعتی سیاست میں آپ کا کیا کردار رہا ہے؟

ج: جب سید داؤد غزنوی رحمۃ اللہ علیہ نے جماعت کی تنظیم نو کی تو ان کے دورِ امارت میں انھوں نے ضلع لاہور کی امارت مجھے سونپی اور پھر مرکزی جمعیت اہل حدیث کا مرکزی ناظم تعلیمات مقرر ہوا۔ پھر مولانا محمد اسماعیل سلفی رحمۃ اللہ علیہ کی زیر امارت کام کیا۔ ان کے بعد جماعت میں اختلافات شروع ہو گئے۔ چنانچہ کچھ عرصہ مولانا معین الدین لکھوی رحمۃ اللہ علیہ کی قیادت میں کام کیا۔ پھر جماعتی اختلافات سے الگ تھلک ہو کر اپنے دعوتی و تبلیغی امور میں مصروف عمل رہا۔ پھر جب علامہ احسان الہی ظہیر رحمۃ اللہ علیہ کی شہادت کے بعد تمام اہل حدیث متحد ہوئے اور متحدہ جمعیت اہل حدیث بنی تو پوری جماعت نے امارت کے لیے مجبور کیا اور مجبوراً یہ منصب قبول کیا۔ پھر جب کچھ دوستوں نے اپنے خصوصی مفاد اور مقاصد کے لیے علیحدگی اختیار کر لی اور اپنے دھڑے قائم کر لیے تو متحدہ جمعیت اہل حدیث کا نظم برقرار رہا اور موجود ہے۔ (لیکن آخری سالوں میں جب مرکزی جمعیت اہل حدیث کے امیر پروفیسر ساجد میر رحمۃ اللہ علیہ کی کوششوں سے مولانا معین الدین لکھوی نے مرکزی جمعیت اہل حدیث کی سرپرستی قبول کر لی تو حافظ صاحب بھی مرکزی جمعیت اہل حدیث سے منسلک ہو گئے گویا متحدہ جمعیت اہل حدیث مرکزی

جمعیت اہل حدیث میں ضم اور مدغم ہو گئی۔)

قارئین کرام! یہ چند معلومات تھیں ولی کامل اور ناصح امین حضرت حافظ محمد یحییٰ عزیز رحمہ اللہ کے بارے میں جو کہ علم و عمل کی بھرپور زندگی گزارنے کے بعد ۸۳ سال کی عمر میں یکم نومبر ۲۰۰۸ء کو ہم سے رخصت ہو کر غلہ بریں کی طرف روانہ ہو گئے، ان شاء اللہ

درحقیقت جب میں نے حضرت حافظ صاحب سے انٹرویو کرنے کے بارے میں درخواست کی تو وہ اس پر آمادہ نہیں ہو رہے تھے اور کئی مرتبہ اس خوب صورت شخصیت نے بڑے خوب صورت انداز اور محبت بھرے لہجے میں مجھے ٹال دیا۔ فرماتے تھے ”بھئی! میں کون سی ایسی شخصیت ہوں جس کا انٹرویو کیا جائے“ کبھی فرماتے ”بھئی! مجھے ان باتوں کا شوق نہیں ہے۔ کئی بار اخبارات والوں نے انٹرویو لینے کی کوشش کی لیکن میں معذرت کر لیتا ہوں“ کبھی فرماتے ”بھئی! اپنے بارے میں کوئی کیا بتا سکتا ہے، میں نے کون سا کوئی بڑا کارنامہ کیا ہے۔ بس جو کچھ کر سکے اللہ قبول کر لے۔“ یقیناً یہ حضرت کی کسر نفسی اور عالمانہ اور متقیانہ تواضع تھی وگرنہ وہ بڑے عظیم انسان، انسانیت کے ہمدرد وہی خواہ اور انسانیت کے لیے سعادت دارین کے متمنی اور شفیق مربی تھے۔ یہی وجہ ہے کہ بلا امتیاز مسلک و مکتب فکر ہر شخص اداس اور حضرت حافظ صاحب کے داغ مفارقت سے اس کا دل متاثر ہے اور سچ ہے:

تودہ خاک کو مت جانو تربت مری

میرا مدفن میرے احباب کے سینے ہوں گے

اور حضرت کی نماز جنازہ پر حاضری کا ایک تاریخی ریکارڈ لوگوں کے دلوں میں حضرت حافظ صاحب کی عقیدت اور محبت کا منہ بولتا ثبوت ہے جسے اخبارات نے مختاط اندازے کے مطابق ایک لاکھ افراد شمار کیا ہے اور کیوں نہ ہو۔ نبی اکرم ﷺ کا ارشاد گرامی ہے:

«إن الله تعالى إذا أحب عبداً دعا جبريل، فقال:

إني أحب فلاناً فأحببه، فيحبه جبريل ثم ينادي

في السماء، فيقول: إن الله يحب فلاناً فأحبه،

فيحبه أهل السماء ثم يوضع له القبول في

الارض» [مسلم]

”اللہ تعالیٰ جب کسی بندے سے پیار کرتا ہے تو جبریل امین کو بلا کر فرماتا ہے کہ میں فلاں شخص سے پیار کرتا ہوں تم بھی اس سے محبت کرو، تو جبریل امین بھی اس کا محب بن جاتا ہے، پھر آسمانوں میں منادی کرتا ہے کہ ”اللہ تعالیٰ فلاں شخص سے پیار کرتا ہے تم بھی اس سے پیار کرو“ تو آسمان والے بھی اس شخص سے پیار کرنے لگتے ہیں، پھر زمین میں اس کے لیے قبول عام رکھ دیا جاتا ہے۔“ یعنی اہل زمین بھی اس شخص سے محبت کرتے ہیں۔

اے غائب از نظر شہداء ہم نشین دل
یہ اہل اللہ اور صالحین کے لیے خصوصی اعزاز ہے۔ یہ قابل رشک لوگ ان کی دنیا ہی اور ہے، خود چلے گئے۔ لیکن اپنے پیچھے قاری اسماعیل صاحب کی صورت میں حافظ قرآن خلف الرشید اور قاری القرآن اور علم و فضل اور صلاح و تقویٰ کے زیور سے آراستہ و پیراستہ اور حضرت حافظ صاحب کے مشن کے امین حضرت کے سعادت مند بھتیجے محترم قاری محمد ابراہیم میر محمدی اور محترم قاری صہیب احمد صاحب میر محمدی اور ہزاروں کی تعداد میں آپ کے مشن دعوت و تبلیغ و ابستگان دعا و مبلغین اور لا تعداد محبین و عقیدت مند چھوڑ کے گئے جو ان کا صدقہ جاریہ بھی ہیں اور ان کے لیے دعا گو بھی۔ یہ بلند اقبالی اور سعادت مندی عنایت ربانی اور عطائے الہی ہے۔

روشن کریں گے نور سے ایسے چراغ ہم
بجھ بھی گئے اگر تو اجالا نہ جائے گا
اللهم اغفر له وارحمه وارفع درجته في المهديين۔
اللهم لا تحرمنا أجره ولا تفتنا بعده۔ اللهم أدخله
جنة الفردوس وأعد له من فنة القبر وعذاب النار۔
۔ رفیق دِلے نہ از دلِ ما



چور نظام کے چوکیدار

جاوید چودھری

پاکستان ہمارے ملک میں سرمایہ کاری کرنے پر تیار ہیں ہو سکتا ہے کہ ماضی کی طرح جونہی یہ سرمایہ پاکستان آئے حکومت ایوان صدر، وزیراعظم ہاؤس، گورنر ہاؤسز اور چیف منسٹر ہاؤسز کے اخراجات میں اضافے کے قابل ہو جائے جس کے بعد حکومت صدر محترم اور وزیر اعظم کے لیے نئے طیارے بھی خرید سکے، گورنر اور چیف منسٹر کو نئی بلٹ پروف گاڑیاں بھی فراہم کی جاسکیں، کابینہ میں نو وزراء کا اضافہ بھی ہو سکے جس سے وزراء کی تعداد ۶۴ ہو جائے۔ حکومت ان کے ساتھ ۳۰ مشیروں کا لشکر تیار کرے اور سفیروں کی تنخواہیں، مراعات اور سکیورٹی بھی بڑھائی جاسکے، تمام وزیروں کو بھی بلٹ پروف گاڑیوں کے سرکل میں لایا جاسکے۔

وزراء بھی دس دس، بیس بیس دوستوں کے ساتھ امریکا، یورپ اور جاپان کے دورے کر سکیں، حکومت عزیزوں اور رشتے داروں کو سرکاری خرچ پر عمرے اور حج بھی کرا سکے، وزیراعظم اور صدر کے ساتھ بھی پچاس پچاس لوگ غیر ملکی دوروں پر جاسکیں، پاکستان کے تمام بڑے شہروں میں صدر، وزیراعظم، سپیکر قومی اسمبلی، چیئرمین سینٹ، وزیر داخلہ، وزیر خارجہ، گورنر صاحب اور چیف منسٹر صاحب کے کمپ آفس بن سکیں، ایوان صدر اور وزیراعظم ہاؤس میں گالف کورس، پولو گراؤنڈز اور نئے فارنگ رینجر بھی بن سکیں، ستر وزراء کے لیے نئی رہائش گاہیں بھی تعمیر ہو سکیں، تمام فیڈرل سیکریٹریز اور ایڈیشنل سیکریٹریز کو تین، تین پلاٹس بھی دیئے جاسکیں، تمام ایم این اے اور ایم پی اے حضرات کو گاڑیاں بھی فراہم کی جاسکیں، قوم کے نمائندوں کو ترقیاتی فنڈز کے نام پر پانچ پانچ کروڑ روپے بھی دیئے جاسکیں، دفاعی سودوں میں دوبارہ کمیشن بھی کھائی جاسکے، لوڈشیڈنگ کا جواز بنا کر ملک میں نئے تھرمل پاور پلانٹس بھی لگائے جاسکیں، لینڈ مافیا ایک بار پھر لوگوں

میں نے ان سے پوچھا: ”آپ وزیر بن چکے ہیں، آپ کو وفاقی وزیر کا پروڈکول بھی مل رہا ہے لیکن آپ ابھی تک اپنے ذاتی گھر میں رہ رہے ہیں“ انھوں نے قہقہہ لگایا اور مجھ سے الٹا پوچھ لیا ”کیوں تمھیں کوئی تکلیف ہے“ میں نے عرض کیا جناب! کہیں آپ کابینہ سے استعفیٰ تو نہیں دینا چاہتے“ انھوں نے فوراً انکار میں سر ہلایا اور غصے سے بولے ”استعفیٰ دیں میرے دشمن، میں پورے پانچ سال قوم کی خدمت کروں گا“ میں نے عرض کیا ”پھر آپ وزراء کالونی میں شفٹ کیوں نہیں ہو رہے، انھوں نے بے بسی سے گردن ہلائی اور بولے: وزیر زیادہ ہیں اور رہائش گاہیں کم چنانچہ میرے لیے وہاں گھر نہیں بچا“ میں نے عرض کیا ”تو کیا آپ اپنے گھر میں رہ کر وزارت کریں گے“ انھوں نے ایک بار پھر انکار میں سر ہلایا اور بولے ”قطعاً نہیں، حکومت کے پاس فنڈز نہیں ہیں، ہمیں چند دنوں میں رقم مل جائے گی، جس کے بعد وزیروں کی کالونی میں نئے گھر بنیں گے اور میں ان میں سے اپنی مرضی کا گھر چن لوں گا۔“

میں نے حیرت سے پوچھا: ”رقم کہاں سے آئے گی“ انھوں نے مسکرا کر میری طرف دیکھا اور یقین سے بولے ”آئی ایم ایف اسی ماہ پاکستان کو قرضے کی پہلی قسط دے دے گا، فرینڈز آف پاکستان نے بھی ۱۰ نومبر کو ابوظہبی میں پاکستان کو امداد دینے کا فیصلہ کیا ہے، یہ رقم پاکستان آئے گی تو ہماری معاشی حالت درست ہو جائے گی اور یوں وزراء کے لیے نئی رہائش گاہوں کی تعمیر شروع ہو جائے گی“ میرے لیے ان کا جواب حیران کن تھا۔ لہذا میں نے پوچھا ”کیا حکومت وزراء کی رہائش گاہیں تیار کرنے کے لیے قرضہ لے رہی ہے“ انھوں نے غصے سے میری طرف دیکھا اور اٹھ کر چلے گئے۔

یہ حقیقت ہے پاکستان کی معاشی صورت حال میں بہتری کے چانس نظر آرہے ہیں، آئی ایم ایف ہمیں قرضہ دینے اور فرینڈز آف

کے قدموں سے زمین بھی کھینچ سکے، ہمارے سیاست دان افغانستان گندم سبیل کر سکیں اور بعد ازاں آئی ایم ایف کی رقم سے مہنگی گندم بھی امپورٹ کی جاسکے، حکمران کلاس لندن، ترکی، مراکش، دبئی، نیویارک اور میڈرڈ میں نئے فلیٹس، نئے ولاز اور نئے ہاؤسز بھی خرید سکے۔ ستر، گھتر بیورو کریٹس مطالعاتی دوروں کے نام پر یورپ اور امریکا میں گھمڑے بھی اڑا سکیں اور حکومت شام کی عدالتوں کے نظام کا جائزہ لینے کے لیے پچاس پچاس، ساٹھ ساٹھ لوگوں کو یورپ بھی بھجوا سکے اور یوں ملک کا مقدر بدل جائے گا۔

ہمیں آئی ایم ایف چند دنوں میں قرضے کی پہلی قسط ادا کر دے گا اور فرینڈز آف پاکستان بھی تریلا ڈیم کی چوتھی سرنگ، بھاشا، دیا میر ڈیم، منڈا ڈیم، پاکستان کے چاروں شہروں میں انڈی پینڈنٹ پاور پلانٹس، گوادر طورخم روڈ، حویلیاں سے خنجراب تک ریلوے لائن اور نئے کوکوموٹوز کے لیے پاکستان میں سرمایہ کاری کر دیں گے۔ لیکن سوال یہ ہے کہ اس سرمایہ کاری، اس امداد کا فیصل آباد کے اس والد کو کیا فائدہ ہوگا جس نے جون میں اپنا تین ماہ کا بچہ پانچ ہزار روپے میں بیچ دیا تھا، ملتان کی اس زرینہ کو اس امداد کا کیا فائدہ ہوگا جو اپنے پانچ بچوں کو بیچنے کے لیے بازار میں لے آئی تھی، اس امداد، اس سرمایہ کاری کا ان سات کروڑ ستر لاکھ پاکستانیوں کو کیا فائدہ ہوگا جو شدید غذائی قلت کا شکار ہیں، اس امداد کا ان ۶۵ لاکھ بچوں کو کیا فائدہ ہوگا جو اس ملک میں تعلیم سے محروم ہیں۔

اس امداد کا ان ایک کروڑ شہریوں کو کیا فائدہ ہوگا جو انتہائی مہلک امراض میں مبتلا ہیں اور ان کی جیب میں پین کھریٹ خریدنے کے پیسے نہیں ہیں۔ اس امداد اور اس سرمایہ کاری کا ان ڈھائی کروڑ بے روزگاروں کو کیا فائدہ ہوگا جو اپنی ڈگریاں جلانے پر مجبور ہیں اور اس امداد اور اس سرمایہ کاری کا ان چار کروڑ بیس لاکھ شہروں کو کیا فائدہ ہوگا جو اگلے دن کے لیے آٹا نہیں خرید سکتے۔ چنانچہ مجھے خطرہ ہے یہ سات بلین ڈالر کا قرضہ بھی، فرینڈز آف پاکستان کا یہ سرمایہ بھی وہ لوگ ہڑپ کر جائیں گے جو وزارت دفاع کے پچیس ارب روپے کھا گئے تھے، یہ رقم بھی ان پارلیمنٹیرنز کے کام آجائے گی جنہوں نے ڈھائی ارب روپے کا علاج کروا لیا تھا۔ یہ رقم بھی ان سیاست دانوں،

ان بیورو کریٹس اور ان جرنیلوں کے ہتھے چڑھ جائے گی جنہوں نے زلزلہ زدگان کے لیے ملنے والی امداد اپنے ایک ہزار دو سو پچیس عزیزوں میں تقسیم کر دی تھی اور یہ رقم بھی ان جرنیلوں کے اکاؤنٹس میں شفٹ ہو جائے گی جو دہشت گردی کے خلاف ملنے والی امداد نگل گئے تھے۔ کیوں کہ یہ حقیقت ہے اس ملک میں افغان وار کے دس بلین ڈالر ہوں، ملک بچاؤ ملک سنوارو سکیم میں تین بلین ڈالر، دہشت گردی کے خلاف جنگ کے ساڑھے دس بلین ڈالر یا مالیاتی ذخائر میں پڑے ہوئے سولہ بلین ڈالر ہوں آج تک عوام کو اس رقم سے ایک دھیلانہیں ملا، اس ملک میں خزانے ہمیشہ حکمرانوں نے خالی کیے اور عوام کو صرف قرضے کی قسطیں اور مہنگائی ملی۔ اس ملک میں پھل ہمیشہ حکمران کلاس کھا گئی اور گٹھلیوں کے دام ہر بار عوام کو ادا کرنا پڑے۔

”یہ رقم بھی عوام پر خرچ نہیں ہوگی“، ہم ایسا کیوں سوچتے ہیں، اس کی وجہ حکمرانوں پر اعتماد کی کمی ہے اور کسی حکمران میں کوئی خوبی ہو یا نہ ہو لیکن عوام کو اس پر اعتماد ضرور ہونا چاہیے۔ اعتماد بچے کے اس قہقہے کی طرح ہوتا ہے جسے جب ہوا میں اچھالا جاتا ہے تو وہ قہقہے لگاتا ہے کیوں؟ کیوں کہ اسے یقین ہوتا ہے جس نے اسے اچھالا ہے وہ اسے گرنے نہیں دے گا، عوام کو بھی حکمرانوں پر ایسا اعتماد ہونا چاہیے۔ انہیں یقین ہونا چاہیے ان کے حکمران کی نیت بھی ٹھیک ہے اور ان کے ہاتھ اور بازو بھی اتنے مضبوط ہیں کہ وہ انہیں گرنے نہیں دیں گے۔ لیکن بد قسمتی سے پاکستان کے عوام کا اس ملک کے حکمرانوں سے اعتماد اٹھ چکا ہے، اعتماد کی یہ کمی اس ملک کا سب سے بڑا مسئلہ ہے اور جب تک اس ملک کی حکمران کلاس عوام کے دلوں میں اپنا اعتماد بحال نہیں کرے گی اس وقت تک ہم خوشحال نہیں ہوں گے۔ کیوں کہ ملکوں میں اس وقت تک خوشحالی نہیں آیا کرتی جب تک عوام حکمرانوں پر اعتماد نہیں کرتے۔ اللہ کی اس زمین پر تو پرندے بھی کمزور شاخوں پر گھونسلے نہیں بناتے اور ہم توقع کرتے ہیں فرینڈز آف پاکستان، آئی ایم ایف اور ورلڈ بینک اس چور نظام کے چوکیداروں کو سولہ بلین ڈالر دے دیں گے اور یہ سولہ بلین ڈالر عوام پر ہی خرچ ہوں گے۔ ہم کتنے بے وقوف ہیں۔



چور بنے ہیں چوکیدار

کیسی موجیں کیا منجھار اب کے کشتی آر کہ پار
 جتنے دیکھے دنیا دار تن چنگا اور من بیمار
 عشق کہاں تک روکے گا حسن کے اوچھے اوچھے وار
 ایک نہیں دو چار نہیں لاکھوں نظریں ان پہ ادھار
 امیدوں کے تاج محل ارمانوں کے شالا مار
 مورکھ ہے وہ پاپی ہے فرض کو جو سمجھے بیگار
 یہ بھی زمانہ دیکھا لیا
 چور بنے ہیں چوکیدار

[کلیاتِ ماہر]